

கைத்தறி மற்றும் துணிநூல்

2007-08 ஆம் ஆண்டிற்கான கொள்கை விளக்கக் குறிப்பு

1. முன்னுரை

கைத்தறி, விசைத்தறி, நூற்புத் தொழில், பதனிடுதல், ஆடை மற்றும் பின்னலாடைத் தொழில் ஆகியன துணித் தொழிலின் பல்வேறு பிரிவுகளாகும். தமிழ்நாட்டின் கிராமப்புற பகுதிகளில் வசிக்கும் மக்களுக்கு பெருமளவு வேலைவாய்ப்பு வழங்குவதில் விவசாயத்திற்கு அடுத்தபடியாக மிக முக்கியமான தொழிலாக துணித் தொழில் விளங்குகிறது. மாநில பொருளாதாரத்தில் வருவாய் ஈட்டுவதற்கு துணித் தொழில் உதவுவதுடன் ஏற்றுமதியின் மூலம் கணிசமான அந்நியச் செலாவணியையும் ஈட்டுகிறது.

கைத்தறி, விசைத்தறி மற்றும் துணிநூல் பிரிவுகளின் ஒருங்கிணைந்த வளர்ச்சிக்காகவும், அனைத்துப் பிரிவுகளின் நலனுக்காகவும் குறிப்பாக, நெசவாளர்கள் மற்றும் ஜவுளித் தொழிலாளர்களின் நலனுக்காகப் பாடுபடுவதும் கைத்தறி மற்றும் துணிநூல் துறையின் முதன்மை நோக்கமாகும்.

மாநிலத்தில் உள்ள கைத்தறி மற்றும் விசைத்தறி நெசவாளர் கூட்டுறவுச் சங்கங்களுக்கும், துறையின் கீழ் இயங்கும் இதர கூட்டுறவு அமைப்புகளுக்கும் கைத்தறி மற்றும் துணிநூல் ஆணையர் செயற்பதிவாளராக செயல்படுகிறார். இதற்காக தமிழ்நாடு கூட்டுறவு சங்கங்களின் சட்டம் 1983 மற்றும் 1988 ஆம் வருடத்திய விதிகளின்கீழ் அதிகாரம் வழங்கப்பட்டுள்ளது.

கைத்தறி மற்றும் துணிநூல் ஆணையர் "மாநில துணிநூல் அதிகார ஆணைக்குழு"வாக செயல்படுவதன் வாயிலாக நூற்பாலைகள், துணிநூல் ஆலைகள், பதனிடும் ஆலைகள், பின்னலாடை, கைத்தறி மற்றும் விசைத்தறிப் பிரிவுகள் சீராக செயல்படத் தேவையான நடவடிக்கைகளை மேற்கொள்ளும் பொதுவான பொறுப்பும் கைத்தறி மற்றும் துணிநூல் ஆணையருக்கு உள்ளது. இத்தொழிலின் அனைத்துப் பிரிவுகளுக்கும் தேவையான மூலப்பொருட்கள் கிடைப்பதை உறுதி செய்வதும், நூல் மற்றும் துணியினை நியாயமான விலையில் உற்பத்தி செய்வதுடன், உற்பத்தி செய்யப்பட்ட துணிவகைகளின் விற்பனையினை மேம்படுத்துவதற்குத் தேவையான சூழ்நிலையை உருவாக்குவதும் இத்துறையின் பொறுப்புகளாகும். நெசவாளர் கூட்டுறவுச் சங்கங்களுக்குத் தேவையான நூல் மற்றும் இதர மூலப்பொருட்களை விநியோகிப்பதும், உற்பத்தி செய்யப்பட்ட துணிவகைகளைக் கோ-ஆப்டெக்ஸ் நிறுவனத்தின் மூலமும், லூம்வேர்ல்டு விற்பனை நிலையங்கள், சங்கத்தின் சொந்த காட்சியறைகள் மற்றும் மாநிலத்திலுள்ள மற்றும் மாநிலத்திற்கு வெளியே உள்ள இதர விற்பனை நிலையங்கள் மூலமும் விற்பனை செய்யத்

தேவையான நடவடிக்கைகளை மேற்கொள்வதில் கவனம் செலுத்தும் தனிப்பொறுப்பும் இத்துறைக்கு உள்ளது.

நெசவாளர்களின் சமூக, பொருளாதார, வாழ்க்கைத் தரத்தை மேம்படுத்தும் நோக்குடன் அவர்களின் நலனுக்கென உருவாக்கப்பட்ட பல்வேறு நலத்திட்டங்களையும், வளர்ச்சித் திட்டங்களையும் 18 சரக கைத்தறி மற்றும் துணிநூல் துணை இயக்குநர்கள்/ உதவி இயக்குநர்கள் மூலமாக செயல்படுத்தும் பணியினையும் கைத்தறி மற்றும் துணிநூல் துறை மேற்கொண்டு வருகிறது.

இத்துறையின் நிர்வாகக் கட்டுப்பாட்டின் கீழ் உள்ள பல்வேறு நிறுவனங்களின் விபரம் பின்வருமாறு:-

- 1117 கைத்தறி நெசவாளர் கூட்டுறவு சங்கங்கள்
- 127 விசைத்தறி நெசவாளர் கூட்டுறவு சங்கங்கள்
- 18 கூட்டுறவு நூற்பாலைகள் (தற்போது 5 கூட்டுறவு நூற்பாலைகள் அதாவது அண்ணா (தேனி), பாரதி (சூரத்தூக்குடி), புதுக்கோட்டை, கன்னியாகுமரி மற்றும் தர்மபுரி ஆகிய கூட்டுறவு நூற்பாலைகள் இயங்கி வருகின்றன)
- தமிழ்நாடு கைத்தறி நெசவாளர் கூட்டுறவு சங்கம் லிமிடெட் (கோ-ஆப்டெக்ஸ்), சென்னை
- தமிழ்நாடு சரிகை ஆலை லிமிடெட், காஞ்சிபுரம்
- தமிழ்நாடு கைத்தறி வளர்ச்சிக் கழகம் லிமிடெட், சென்னை
- தமிழ்நாடு கூட்டுறவு துணிநூல் பதனிடும் ஆலை லிமிடெட், ஈரோடு
- தமிழ்நாடு பஞ்சாலைக் கழகம் லிமிடெட், கோயம்புத்தூர்
- தமிழ்நாடு கூட்டுறவு நூற்பாலைகளின் இணையம், (டான்ஸ்பின்) சென்னை

2. துணிநூல் தொழிலின் பல்வேறு பிரிவுகளின் தற்போதைய நிலை

2.01 கைத்தறித் தொழில்

1995-96ஆம் வருடத்திய கைத்தறி கணக் கெடுப்பின்படி, இந்தியாவில் மொத்தமுள்ள 34.86 இலட்சம் கைத்தறிகளில் தமிழ்நாட்டில் 4.13 இலட்சம் கைத்தறிகள், 6.08 இலட்சம் நெசவாளர்களுக்கு வேலைவாய்ப்பு வழங்குகிறது.

தமிழ்நாட்டில் மொத்தமுள்ள 4.13 இலட்சம் கைத்தறிகளில், 2.19 இலட்சம் கைத்தறிகள், 1117 கைத்தறி நெசவாளர் கூட்டுறவு சங்கங்களிலும், எஞ்சியுள்ள 1.94 இலட்சம் தறிகள் கூட்டுறவு அல்லாத அமைப்பின் கீழும் உள்ளன.

கைத்தறி நெசவாளர்களுக்கென மாநில அரசால் செயல்படுத்தப்பட்டு வரும் வளர்ச்சி மற்றும் நலத் திட்டங்கள் அனைத்தும் நெசவாளர் கூட்டுறவு சங்கங்கள் வாயிலாக நெசவாளர்களை சென்றடைகின்றன. பெரும்பாலான கைத்தறி நெசவாளர் கூட்டுறவுச் சங்கங்கள் கிராமம் மற்றும் புறநகர் பகுதிகளில் செயல்பட்டு வருகின்றன.

தமிழ்நாட்டில் 2005-06 ஆம் ஆண்டில் ரூ. 1800 கோடி மதிப்பிற்கு கைத்தறித் துணி விற்பனை மேற்கொள்ளப்பட்டுள்ளது. இதில் கைத்தறி நெசவாளர் கூட்டுறவு சங்கங்கள் மூலம் ரூ.719.63 கோடி மதிப்பிலான கைத்தறித் துணிகள் விற்பனை செய்யப்பட்டுள்ளன. தமிழ்நாட்டில் சராசரியாக ஆண்டொன்றுக்கு ரூ.875 கோடி மதிப்பிலான கைத்தறித் துணிகள் ஏற்றுமதி செய்யப்படுகின்றன. அவற்றில் நெசவாளர் கூட்டுறவு சங்கங்களின் மூலம் ரூ. 264.36 கோடி ஏற்றுமதி செய்யப்பட்டுள்ளது.

சந்தையில் வாடிக்கையாளர்களைக் கவரும் வகையில் எளிதில் விற்பனையாகக் கூடிய இரகங்களையும் / ஏற்றுமதி இரகங்களையும் உற்பத்தி செய்ய கைத்தறி நெசவாளர் கூட்டுறவு சங்கங்களை இத்துறை ஊக்குவித்து வருவதோடு, இதன் மூலம் விற்பனையை அதிகரித்து இலாபம் ஈட்டும் வகையில் தகுந்த செயல்திட்டங்களையும் சங்கங்களுக்கு அளித்துள்ளது. மேலும் இரக மாற்றம், வடிவமைப்பு மேம்பாடு போன்ற நடவடிக்கைகளிலும் சங்கங்களை ஈடுபடுத்த துறை தேவையான நடவடிக்கைகளை மேற்கொண்டுள்ளது.

துறையால் மேற்கொள்ளப்பட்டுள்ள மேற்கண்ட நடவடிக்கைகளின் மூலமாக 2005-06 ஆம் ஆண்டில் 760 ஆக இருந்த இலாபம் ஈட்டும் சங்கங்களின் எண்ணிக்கை 2006-07 ஆம் ஆண்டில் 850 ஆக உயர்ந்துள்ளது.

2.02 விசைத்தறித் தொழில்

இந்தியாவில் 19.03 இலட்சம் பதிவு செய்யப்பட்ட விசைத்தறிகள் உள்ளன. அவற்றில் தமிழ்நாட்டில் 3.66 இலட்சம் பதிவு செய்யப்பட்ட விசைத்தறிகள் உள்ளன. அவற்றில் 33504 விசைத்தறிகள் தமிழ்நாட்டில் உள்ள 127 விசைத்தறி நெசவாளர் கூட்டுறவு சங்கங்களில் செயல்பட்டு வருகின்றன. விசைத்தறி நெசவாளர் கூட்டுறவுச் சங்கங்களில் பெரும்பாலும் இலவசச் சீருடை வழங்கும் திட்டம் மற்றும் இலவச வேட்டி சேலை வழங்கும் திட்டத்திற்குத் தேவைப்படும் துணிவகைகள் உற்பத்தி செய்யப்பட்டு வருகிறது. தமிழ்நாட்டில் விசைத்தறித் தொழில் மூலம் 9.14 இலட்சம் நபர்களுக்கு வேலைவாய்ப்பு வழங்கப்படுகிறது. தமிழ்நாட்டில் உள்ள விசைத்தறிகளின் உற்பத்தி பெரும்பாலும் பருத்தி இரகத்தினை சார்ந்ததாகும். மொத்தமுள்ள 3.66 இலட்சம் விசைத்தறிகளில், சுமார் 5000 விசைத்தறிகள் நவீன தொழில்நுட்பம் வாய்ந்தவையாகும்.

2006-07 ஆம் ஆண்டில் விசைத்தறி நெசவாளர் கூட்டுறவுச் சங்கங்களின் மூலம் ரூ.159.50 கோடி மதிப்புள்ள 1041 இலட்சம் மீட்டர் துணிகள் உற்பத்தி செய்யப்பட்டு, ரூ. 159.28 கோடி மதிப்புள்ள விசைத்தறி துணிகள் விற்பனை செய்யப்பட்டுள்ளன.

2.03 துணித் தொழில்

i) துணிநூல் ஆலைகள்

தமிழ்நாட்டின் தொழில் வளர்ச்சிக்கு துணிநூல் ஆலைகள் முதுகெலும்பாக உள்ளது. இவைகளில் பெரும்பான்மையானவை தனியாரைச் சார்ந்ததாகவும், பருத்தி நூற்பாலைகளாகவும் உள்ளன. இந்தியாவில் உள்ள 3039 பெரிய, நடுத்தர மற்றும் சிறு துணிநூல் ஆலைகளில் 1850 ஆலைகள் தமிழ்நாட்டில் உள்ளன. இதில், 18 கூட்டுறவு நூற்பாலைகள், 8 தேசிய ஜவுளிக்கழக ஆலைகள் மற்றும் 20 கூட்டு ஆலைகளும் அடங்கும். தமிழ்நாட்டில் உள்ள நூற்பு ஆலைகளானது 17.92 மில்லியன் கதிர்களுடன் 2.42 இலட்சம் தொழிலாளர்களைக் கொண்டு செயல்பட்டு வருகின்றன. தமிழ்நாட்டில் ஆண்டொன்றுக்கு சுமார் 1261.98 மில்லியன் கிலோ நூல் உற்பத்தி செய்யப்பட்டு வருகின்றன. இது நாட்டின் மொத்த நூல் உற்பத்தியில் 38 விழுக்காடு ஆகும்.

ii) கூட்டுறவு நூற்பாலைகள்

தமிழ்நாட்டில் உள்ள கைத்தறி நெசவாளர்களுக்குத் தேவையான தரமான சிட்டா நூலினையும், விசைத்தறி நெசவாளர்களுக்குத் தேவையான கூம்பு நூலினையும் நியாயமான விலையில் தங்குதடையின்றி வழங்கும் நோக்கத்திற்காகவும் 1958 முதல் 1985 வரை 18 கூட்டுறவு நூற்பாலைகள் 4.70 இலட்சம் கதிர் திறனுடன் நிறுவப்பட்டன.

தமிழ்நாட்டிலுள்ள 18 கூட்டுறவு நூற்பாலைகளும், குவிந்த நடட்டத்தில் உள்ளன. அவற்றில் 13 கூட்டுறவு நூற்பாலைகள் இயங்காமலும், கீழ்க்கண்ட 5 கூட்டுறவு நூற்பாலைகள் தற்போது இயங்கிக் கொண்டும் வருகின்றன.

1. பாரதி கூட்டுறவு நூற்பாலை, எட்டையபுரம், (தூத்துக்குடி மாவட்டம்).
2. அண்ணா கூட்டுறவு நூற்பாலை, ஆண்டிப்பட்டி, (தேனி மாவட்டம்).
3. தர்மபுரி மாவட்ட கூட்டுறவு நூற்பாலை, ஊத்தங்கரை, (கிருஷ்ணகிரி மாவட்டம்).
4. புதுக்கோட்டை மாவட்ட கூட்டுறவு நூற்பாலை, அறந்தாங்கி
5. கன்னியாகுமரி மாவட்ட கூட்டுறவு நூற்பாலை, ஆரல்வாய்மொழி

கைத்தறி நெசவாளர்களின் சிட்டநூல் தேவையினை பூர்த்தி செய்யும் நோக்கத்துடன் மேற்கண்ட 5 கூட்டுறவு நூற்பாலைகள் தொடர்ந்து செயல்பட்டு வருகின்றன.

தற்போது இயங்கிவரும் 5 கூட்டுறவு நூற்பாலைகளின் செயல்பாட்டினை மேம்படுத்தும் பொருட்டு, உபயோகிப்புத் திறனை அதிகரித்தல், உற்பத்தியினை மேம்படுத்துதல், மூலப்பொருட்களின் விலையை குறைத்தல் போன்ற நிர்வாக சீர்திருத்தங்களை துறை மேற்கொண்டது. மேற்காண் நடவடிக்கைகளின் விளைவாக, செயல்பட்டுவரும் அண்ணா, பாரதி, கன்னியாகுமரி, புதுக்கோட்டை, தர்மபுரி ஆகிய 5 கூட்டுறவு நூற்பாலைகளும் செப்டம்பர் 2006 முதல் இலாபத்தில் இயங்கி வருகிறது.

2.04 ஆடை உற்பத்தித் தொழில்

ஐவுளித் தொழிலில் வேகமாக வளர்ந்து வரும் தொழிலாக ஆடை உற்பத்தி தொழில் அமைந்துள்ளது. தமிழ்நாட்டில் பெரும்பாலான ஆடை உற்பத்தி அலகுகள் சென்னையை சுற்றியுள்ள பகுதிகளை மையமாகக் கொண்டு அமைந்துள்ளது. மாநிலத்தில் சுமார் 600 ஆடை உற்பத்தி நிலையங்கள் அமைந்துள்ளன. இவை சுமார் 2 இலட்சம் நபர்களுக்கு வேலைவாய்ப்பு வழங்கி வருகின்றன. தமிழ்நாட்டில் ஆடை தொழில் ரூ.2500 கோடி அளவில் அந்நியச் செலாவணியை ஈட்டித் தருகின்றது.

2.05. பின்னலாடை தொழில்

இந்தியாவில் சுமார் 6000 பின்னலாடை உற்பத்தி ஆலைகள் உள்ளன. அவற்றில் 3000 ஆலைகள் கோவை மாவட்டத்திலுள்ள திருப்பூரில் அமைந்துள்ளன. இவ்வாலைகள் சுமார் 3 இலட்சம் நபர்களுக்கு வேலைவாய்ப்பு வழங்கி வருகிறது. பின்னலாடை தொழிலை பொறுத்தவரையில் திருப்பூரில் உற்பத்தி செய்யப்படும் பின்னலாடை துணிகளின் மதிப்பு ரூ. 10250 கோடி ஆகும்.

2.06 பதனிடும் தொழில்

துணித்தொழிலில் பதனிடும் பணி முக்கியமான மதிப்புக்கூட்டும் அங்கமாக உள்ளது. இந்தியாவில் 10397 கையால் இயக்கப்படும் பதனிடும் நிறுவனங்கள் உள்ளன. அவற்றில் 2614 நிறுவனங்கள் தமிழ்நாட்டில் உள்ளன. மேலும், இந்தியாவில் உள்ள மின் விசையால் இயக்கப்படும் 2510 பதனிடும் நிறுவனங்களில், 985 நிறுவனங்கள் தமிழ்நாட்டில் உள்ளன. மின் விசையால் இயக்கப்படும் 985 பதனிடும் நிறுவனங்களில், 713 நிறுவனங்கள் திருப்பூர் பகுதியில் அமைந்துள்ளன.

மாநிலத்தில் பதனிடும் வசதிகளை மேம்படுத்தும் பொருட்டு, கடலூரில் துணிநூல் பதனிடும் பூங்கா அமைக்க அரசு நடவடிக்கை மேற்கொண்டு வருகிறது.

3. 2006-07 ஆம் ஆண்டில் செயல்படுத்தப்பட்ட திட்டங்கள் மற்றும்

2007-08 ஆம் ஆண்டுக்கான செயல் திட்டங்கள்

3.01 இலவச சேலைகள் மற்றும் வேட்டிகள் வழங்கும் திட்டம்

2006-07 ஆம் ஆண்டிற்கான நிதிநிலை அறிக்கையில் அறிவிக்கப்பட்டவாறு, ஏழை மக்களுக்கு இலவச சேலைகள் மற்றும் வேட்டிகள் வழங்கும் திட்டம் 2006-07 ஆம் ஆண்டிலும் தொடர்ந்து செயல்படுத்தப்பட்டது. விநியோகத்திற்கு தேவைப்படும் சேலைகள் மற்றும் வேட்டிகள் கைத்தறி மற்றும் விசைத்தறி நெசவாளர் கூட்டுறவு சங்கங்களால் உற்பத்தி செய்யப்பட்டு, கோ-ஆப்டெக்ஸ் நிறுவனத்தால் கொள்முதல் செய்யப்பட்டு, விநியோகத்திற்காக வட்டாட்சியர் அலுவலகங்களுக்கு அனுப்பப்பட்டது. விநியோகத்திற்குத் தேவையான மொத்த துணிகளும் துறையால் உரிய நேரத்தில் வழங்கப்பட்டதோடு மட்டுமல்லாமல், வழக்கமாக ஜனவரி 14 ஆம் தேதி அன்று விநியோகத்தினை துவக்குவதற்கு பதிலாக ஜனவரி முதல் தேதியில் முதன் முறையாக விநியோகம் துவக்கப்பட்டது. 2007 ஆம் ஆண்டு பொங்கல் திருநாளையொட்டி 158.91 இலட்சம் சேலைகளும், 162.21 இலட்சம் வேட்டிகளும் வழங்கப்பட்டன.

இலவச சேலைகள் மற்றும் வேட்டிகள் வழங்கும் திட்டத்தினை 2007-08 ஆம் ஆண்டிலும் தொடர்ந்து செயல்படுத்த அரசு ஆணையிட்டுள்ளதோடு, 2008 ஆம் ஆண்டு பொங்கல் பண்டிகை விநியோகத்திற்கு தேவைப்படும் 164 இலட்சம் சேலைகளும், 164 இலட்சம் வேட்டிகளும் உற்பத்தி செய்ய ரூ. 256 கோடி ஒப்பளிப்பு செய்துள்ளது. இத்திட்டம் சுமார் 50000 கைத்தறி மற்றும் விசைத்தறி நெசவாளர்களுக்கு வேலைவாய்ப்பு வழங்கி வருவதோடு, சுமார் 3.28 கோடி ஏழை மக்களின் துணித் தேவையினையும் பூர்த்தி செய்கின்றது.

3.02 பள்ளி சிறார்களுக்கு இலவச சீருடைகள் வழங்கும் திட்டம்

2006-07 ஆம் ஆண்டிற்கான நிதிநிலை அறிக்கையில் அறிவிக்கப்பட்டவாறு, பள்ளி சிறார்கள் களுக்கு இலவச சீருடைகள் வழங்கும் திட்டம் 2006-07 ஆம் கல்வியாண்டில் செயல்படுத்தப்பட்டது. இத்திட்டத்தின் கீழ் ரூ.45.61 கோடி மதிப்புள்ள 137.16 இலட்சம் மீட்டர் சீருடைத் துணிகள் உற்பத்தி செய்யப்பட்டு, விநியோகத்திற்காக சமூகநலத் துறைக்கு

வழங்கப்பட்டது. இத்திட்டத்தின் மூலம் 58,58,142 மாணவ மாணவியர்கள் பயனடைந்துள்ளனர்.

இதுத்தவிர, ஆதிதிராவிடர் மற்றும் பழங்குடியினர் நலத்துறை, பிற்படுத்தப்பட்டோர் மற்றும் சிறுபான்மையினர் நலத்துறை மற்றும் மிகவும் பிற்படுத்தப்பட்டோர் மற்றும் சீர்மரபினர் நலத்துறைகளுக்குத் தேவையான 22.36 இலட்சம் மீட்டர் சீருடைத் துணிகளும் உற்பத்தி செய்யப்பட்டு 2006-07 ஆம் கல்வி ஆண்டில் வழங்கப்பட்டுள்ளது.

இத்திட்டத்தினை 2007-08 ஆம் ஆண்டு கல்வியாண்டிலும் தொடர்ந்து செயல்படுத்த அரசு ஆணையிட்டுள்ளதோடு, சீருடை துணிகள் உற்பத்தி செய்வதற்கென ரூ.45.61 கோடி ஒப்பளிப்பு செய்துள்ளது. மொத்தத் தேவையான 159.52 இலட்சம் மீட்டர் சீருடை துணிகளும் கைத்தறி மற்றும் விசைத்தறி நெசவாளர் கூட்டுறவு சங்கங்களால் உற்பத்தி செய்யப்பட்டு, சம்பந்தப்பட்ட துறைகளுக்கு, அதாவது, சமூக நலத் துறை, ஆதிதிராவிடர் மற்றும் பழங்குடியினர் நலத்துறை, பிற்படுத்தப்பட்டோர் மற்றும் சிறுபான்மையினர் நலத்துறை மற்றும் மிகவும் பிற்படுத்தப்பட்டோர் மற்றும் சீர்மரபினர் நலத்துறைகளுக்கு வழங்கப்படும்.

3.03 கைத்தறி மற்றும் விசைத்தறி நெசவாளர்களுக்கு இலவச மின்சாரம் வழங்குதல்

2006-07 ஆம் ஆண்டிற்கான நிதிநிலை அறிக்கையில் அறிவிக்கப்பட்டவாறு, கைத்தறி நெசவாளர்களுக்கு இரு மாதத்திற்கு ஒருமுறை 100 யூனிட்கள் வரையிலும், விசைத்தறி நெசவாளர்களுக்கு இரு மாதத்திற்கு ஒருமுறை 500 யூனிட்கள் வரையிலும் 1.8.2006 முதல் இலவச மின்சாரம் வழங்கப்பட்டு வருகிறது. இத்திட்டம் தமிழ்நாடு மின்சார வாரியத்தின் மூலம் செயல்படுத்தப்பட்டு வருகிறது. கைத்தறி நெசவாளர்களைப் பொறுத்தவரையில் 1,35,440 விண்ணப்பங்கள் தமிழ்நாடு மின்சார வாரியத்திற்கு பரிந்துரைக்கப்பட்டு, பரிசீலனையில் உள்ளன. இத்திட்டத்தின் கீழ் 31.3.2007 தேதியில் 1,10,537 கைத்தறி நெசவாளர்களின் வீடுகளும், விசைத்தறி தொழிலாளர்களின் 94,153 மின் இணைப்புகளும் பயன்பெற்று வருகின்றன. கைத்தறி மற்றும் விசைத்தறி நெசவாளர்களுக்கு இலவச மின்சாரம் வழங்குவதற்கென 2006-07 ஆம் ஆண்டுக்கு அரசு ரூ.62.68 கோடி வழங்கியுள்ளது.

இத்திட்டத்தினை 2007-08 ஆம் ஆண்டிலும் தொடர்ந்து செயல்படுத்த அரசு ஆணையிட்டுள்ளது. இத்திட்டத்தின் கீழ் 1.50 இலட்சம் கைத்தறி நெசவாளர்களின் வீடுகளும், 1.00 இலட்சம் விசைத்தறி தொழிலாளர்களின் மின் இணைப்புகளும் பயன்பெறும் அளவிற்கு பயணாளிகளின் எண்ணிக்கை அதிகரிக்கப்படும். இத்திட்டத்தினை

செயல்படுத்த 2007-08 ஆம் ஆண்டுக்கான வரவு செலவு திட்ட மதிப்பீட்டில் ரூ.78.04 கோடி நிதி ஒதுக்கீடு செய்யப்பட்டுள்ளது.

3.04 தீன்தயாள் ஹத்கர்கா புரோட்சஹான் யோஜனா

கைத்தறித் தொழிலின் வளர்ச்சிக்கென மைய அரசால் உருவாக்கப்பட்ட ஒருங்கிணைந்த விரிவான இத்திட்டமானது 1.4.2000 முதல் செயல்படுத்தப்பட்டு வருகிறது. இத்திட்டத்தின்கீழ் வழங்கப்படும் நிதியுதவியினை மத்திய மாநில அரசுகள் 50:50 என்ற விகிதாச்சார அடிப்படையில் வழங்குகின்றன.

இத்திட்டத்தின் கீழ் அடிப்படை வசதிகள், உள்கட்டமைப்பு வசதிகள், வடிவமைப்பு மேம்பாடு, விளம்பரம், கைத்தறி நிறுவனங்களை வலுப்படுத்துதல் போன்ற பல்வேறு இனங்களுக்கு நிதியுதவி வழங்கப்படுகிறது.

2006-07 ஆம் ஆண்டில் அரசு முந்தைய ஆண்டுகளுக்கான நிலுவைத் தொகை ரூ.907.78 இலட்சத்தை (மைய அரசு பங்கு ரூ. 535.37 இலட்சம் + மாநில அரசு பங்கு ரூ. 372.41 இலட்சம்) ஒப்பளிப்பு செய்துள்ளது.

2007-08 ஆம் ஆண்டுக்கான வரவு செலவு திட்ட மதிப்பீட்டில் இத்திட்டத்திற்கு ரூ.1525.01 இலட்சம் ஒதுக்கீடு செய்யப்பட்டுள்ளது.

3.05 தள்ளுபடி மானியத் திட்டம்

கைத்தறித் துணிகளின் விற்பனையினை மேம்படுத்தும் பொருட்டு அரசு தள்ளுபடி மானியம் வழங்கி வருகின்றது. இத்திட்டம் பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்தின் கைத்தறித் துணி விற்பனைக்கு உதவிகரமாக உள்ளது. இத்திட்டம் ஆலை மற்றும் விசைத்தறித் தொழில்களால் ஏற்படும் கடுமையான போட்டியிலிருந்து கைத்தறித் தொழிலை காப்பாற்ற வழிவகுக்கின்றது.

பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்தில் விற்பனை செய்யப்படும் கைத்தறித் துணிகளின் சில்லறை மற்றும் மொத்த விற்பனைக்கு ஆண்டு முழுவதும் 20 விழுக்காடு தள்ளுபடி மானியம் அரசால் வழங்கப்பட்டு வருகிறது. அதாவது பருத்தி இரகங்களுக்கு உருப்படி ஒன்றுக்கு ரூ.100/- அல்லது 20 விழுக்காடு இதில் எது குறைவோ அத்தொகை, அதே போன்று பட்டுத் துணிகளுக்கு உருப்படி ஒன்றுக்கு ரூ.200/- அல்லது 20 விழுக்காடு இதில் எது குறைவோ அத்தொகை, என்ற வரையறைக்குட்பட்டுத் தள்ளுபடி மானியம் வழங்கப்படுகிறது. மாநில அரசின் கொள்கையின்படி, தீன்தயாள் ஹத்கர்கா புரோட்சஹான் திட்டத்தின் விற்பனை ஊக்குவிப்பு இனத்தின் கீழ் மத்திய அரசினால் வழங்கப்படும் தொகையினை விட கூடுதலாக ஏற்படும் செலவினத்தினை மாநில அரசே ஏற்றுக் கொள்கிறது.

2004-05 மற்றும் 2005-06ஆம் ஆண்டு களுக்கான தள்ளுபடி மான்ய நிலுவைத் தொகைகளை வழங்கவேண்டும் என்ற நோக்கத்துடன், 2006-07 ஆம் ஆண்டுக்கு ரூ. 102 கோடியாக இருந்த நிதி ஒதுக்கீட்டினை திருந்திய மதிப்பீட்டில் ரூ. 208.19 கோடியாக அரசு உயர்த்தி வழங்கியுள்ளது. அதன் அடிப்படையில், 2006-07 ஆம் ஆண்டில் பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்திற்கு தள்ளுபடி மான்யமாக மொத்தம் ரூ. 208. 19 கோடி வழங்கப்பட்டுள்ளது.

2007-08ஆம் ஆண்டிற்கான வரவு செலவு திட்ட மதிப்பீட்டில் இத்திட்டத்தினைச் செயல்படுத்த ரூ.118 கோடி நிதி ஒதுக்கீடு செய்யப்பட்டுள்ளது.

3.06 கூட்டுறவு கைத்தறி நெசவாளர் சேமிப்பு மற்றும் பாதுகாப்பு திட்டம் / மைய சிக்கன நிதித் திட்டம்

நெசவாளர்களிடம் சேமிப்புப் பழக்கத்தை ஊக்குவிக்கும் வகையில் மாநில அரசு கூட்டுறவு கைத்தறி நெசவாளர்களின் சேமிப்பு மற்றும் பாதுகாப்பு திட்டத்தினை 1975 ம் ஆண்டு முதல் செயல்படுத்தி வருகிறது. 1985-86 ஆம் ஆண்டு முதல் மைய அரசும் இத்திட்டத்தில் பங்கு பெற்று மைய சிக்கனத் திட்டத்தின் கீழ் மைய அரசின் பங்கினை வழங்கி வருகிறது.

இத் திட்டத்தின் கீழ் நெசவாளர்கள் தாம் ஈட்டும் கூலியில் ரூபாய்க்கு 8 பைசா வீதம் திட்டத்திற்கு சந்தாவாக செலுத்துவார்கள். நெசவாளர் ஈட்டும் கூலியில் மாநில அரசு தனது பங்காக ரூபாய்க்கு 4 பைசாவும், மைய அரசு நெசவாளர்கள் ஈட்டும் கூலியில் ரூபாய்க்கு 4 பைசாவும் மைய சிக்கன நிதித் திட்டத்தின் கீழ் வழங்கி வருகின்றது. அதனடிப்படையில், மொத்த சந்தாத் தொகை 16 பைசாவும் அரசுக் கணக்கில் செலுத்தப்பட்டு, இதற்கு மாநில அரசு 9.5 விழுக்காடு வட்டி வழங்குகிறது. இவ்வாறு பெறப்படும் 9.5 விழுக்காடு வட்டியில், 6.5 விழுக்காடு நெசவாளர்கள் கணக்கில் வரவு வைக்கப்படுவதோடு, எஞ்சிய 3 விழுக்காடு வட்டித்தொகை நெசவாளர் முதியோர் ஓய்வூதிய திட்டம் மற்றும் குடும்ப ஓய்வூதிய திட்டம் போன்ற கைத்தறி நெசவாளர்களின் நலத் திட்டங்களை செயல்படுத்தவும் பயன்படுத்தப்பட்டு வருகின்றது. இத்திட்டத்தில் 31.03.2007-ஆம் தேதியில் 76,024 நெசவாளர்கள் உறுப்பினர்களாக உள்ளனர்.

இத்திட்டத்தின் கீழ் 2006-07-ஆம் ஆண்டில் மாநில அரசு பங்காக ரூ.371.55 இலட்சம் மாநில அரசால் வழங்கப்பட்டுள்ளதோடு, அதற்கு இணையாக மைய அரசு பங்காக ரூ.371.55 இலட்சம் மைய அரசால் வழங்கப்பட்டுள்ளது.

இதற்கென 2007-08 ஆம் ஆண்டுக்கான வரவு செலவு திட்ட மதிப்பீட்டில் ரூ.800 இலட்சம் (மைய அரசு ரூ.400 இலட்சம் + மாநில அரசு ரூ. 400 இலட்சம்) ஒதுக்கீடு செய்யப்பட்டுள்ளது.

3.07 தமிழ்நாடு கூட்டுறவு கைத்தறி நெசவாளர்கள் முதியோர் ஓய்வூதியத் திட்டம்

தமிழ்நாடு கைத்தறி நெசவாளர்கள் முதியோர் ஓய்வூதியத் திட்டம் கூட்டுறவு அமைப்பின் கீழ் உள்ள கைத்தறி நெசவாளர்களுக்காக மாநில அரசால் அறிமுகப்படுத்தப்பட்டு 01.04.1997 முதல் செயல்படுத்தப்பட்டு வருகின்றது. சேமிப்பு மற்றும் பாதுகாப்புத் திட்டத்தில் உறுப்பினராக இருந்து 60 வயது பூர்த்தியான நெசவாளர்கள் மாதந்தோறும் ரூ.200/-வீதம் முதியோர் ஓய்வூதியமாக பெற தகுதிப் பெறுகின்றனர். சேமிப்பு மற்றும் பாதுகாப்புத் திட்ட நிதிக்கு வழங்கப்படும் 3 சதவிகித வட்டி தொகையிலிருந்து முதியோர் ஓய்வூதியம் வழங்கப்படுகிறது. இத்திட்டத்தின் கீழ் தற்போது 13083 கைத்தறி நெசவாளர்கள் முதியோர் ஓய்வூதியம் பெற்று வருகின்றனர். கைத்தறி நெசவாளர்களுக்கு முதியோர் ஓய்வூதியத் தொகை வழங்குவதெற்கென 2006-07 ஆம் ஆண்டில் மாநில அரசு ரூ.329 இலட்சம் ஒப்பளிப்பு செய்துள்ளது.

முதியோர் ஓய்வூதியம் பெறும் கைத்தறி நெசவாளர்களின் நீண்டநாள் கோரிக்கைக்கிணங்க, கைத்தறி நெசவாளர்களுக்கு வழங்கப்பட்டு வரும் மாதாந்திர ஓய்வூதியத் தொகையினை 2007-08 ஆம் ஆண்டு முதல் ரூ. 200/- லிருந்து ரூ.400/- ஆக உயர்த்தி வழங்க அரசு ஆணையிட்டுள்ளதோடு, 2007-08 ஆம் ஆண்டுக்கான வரவு செலவுத் திட்ட மதிப்பீட்டில் ரூ.289 இலட்சம் ஒதுக்கீடு செய்யப்பட்டுள்ளது.

3.08 தமிழ்நாடு கூட்டுறவு கைத்தறி நெசவாளர் குடும்ப ஓய்வூதியத் திட்டம்

நெசவாளர்களுக்கென "தமிழ்நாடு கூட்டுறவு கைத்தறி நெசவாளர் குடும்ப ஓய்வூதியத் திட்டம்" என்ற நலத் திட்டத்தினை 01.01.1992 முதல் அறிமுகப்படுத்திய முதல் மாநிலமாக தமிழ்நாடு விளங்குகிறது. இத்திட்டத்தின் கீழ் உள்ள உறுப்பினர் 60 வயதிற்கு முன் இறக்க நேரிட்டால் அவரது வாரிசுக்கு நெசவாளர் இறந்த தேதியிலிருந்து மாதம் ரூ.350/- வீதம் 10 ஆண்டுகளுக்கு குடும்ப ஓய்வூதியமாக வழங்கப்படுகிறது. குடும்ப ஓய்வூதியத் தொகையானது சேமிப்பு மற்றும் பாதுகாப்பு திட்ட நிதிக்கு வழங்கப்படும் 3 சதவிகித வட்டித் தொகையிலிருந்து வழங்கப்படுகிறது. இத்திட்டத்தின்கீழ் தற்போது 919 கைத்தறி நெசவாளர்களின் குடும்பங்கள் குடும்ப ஓய்வூதியம் பெற்று வருகின்றன.

குடும்ப ஓய்வூதியத் தொகை வழங்குவதெற்கென 2006-07 ஆம் ஆண்டில் மாநில அரசு ரூ.39.79 இலட்சம் ஒப்பளிப்பு செய்துள்ளது. இத்திட்டம் 2007-08 ஆம் ஆண்டிலும்

தொடர்ந்து செயல்படுத்தப்படும். இத்திட்டத்தினை செயல்படுத்த ரூ.47 இலட்சம் செலவினம் ஏற்படும் என எதிர்பார்க்கப்படுகிறது.

3.09 மகாத்மா காந்தி புங்கர் பீமா யோஜனா (கைத்தறி நெசவாளர்களுக்கான காப்பீட்டுத் திட்டம்)

"மகாத்மா காந்தி புங்கர் பீமா யோஜனா" என்ற புதிய காப்பீட்டுத் திட்டம் 2004-05 ஆம் ஆண்டு முதல் தமிழக அரசினால் செயல்படுத்தப்பட்டு வருகிறது. மகாத்மா காந்தி புங்கர் பீமா திட்டத்தின் கீழ் ஒரு நெசவாளருக்கு ஒரு வருடத்திற்கு ஆயுள் காப்பீட்டுக் கழகத்திற்கு செலுத்த வேண்டிய மொத்த காப்பீட்டுக் கட்டணம் ரூ.330/-ல், ரூ.150/-ஐ மைய அரசும், ரூ.100/-ஐ இந்திய ஆயுள் காப்பீட்டுக் கழகமும் மற்றும் ரூ.80/-ஐ நெசவாளர் சார்பாக மாநில அரசும் செலுத்தி வருகிறது. இத்திட்டத்தின்கீழ் சேர்க்கப்பட்டுள்ள நெசவாளர்கள் சார்பில் காப்பீட்டுக் கட்டணத்தைச் செலுத்தும் சில மாநிலங்களில் தமிழ்நாடும் ஒன்றாகும்.

"மகாத்மா காந்தி புங்கர் பீமா" திட்டத்தின் கீழ் கைத்தறி நெசவாளர்களுக்கு வழங்கப்படும் காப்பீட்டுத் தொகை விவரங்கள் பின்வருமாறு:-

இயற்கை மரணம்	ரூ. 50,000/-
விபத்தினால் ஏற்படும் மரணம்	ரூ. 80,000/-
விபத்தினால் ஏற்படும் நிரந்தர ஊனம்	ரூ. 50,000/-
விபத்தினால் ஏற்படும் பகுதி ஊனம்	ரூ. 25,000/-

கூட்டுறவு அமைப்பின் கீழ் உள்ள கைத்தறி நெசவாளர்களுக்கு மட்டுமே இதுவரை செயல்படுத்தப்பட்டு வந்த காப்பீட்டுத் திட்டமான "மகாத்மா காந்தி புங்கர் பீமா" திட்டத்தின் கீழ் கூட்டுறவு அமைப்பில் இல்லாத அனைத்து கைத்தறி நெசவாளர்களும் பயன்பெற வேண்டும் என்ற நோக்கத்துடன் அரசு 2006-07 ஆம் ஆண்டு முதல் தனியார் கைத்தறி நெசவாளர்களுக்கும் இத்திட்டத்தினை விரிவுபடுத்தியுள்ளது. 2006-07 ஆம் ஆண்டில் மகாத்மா காந்தி புங்கர் பீமா திட்டத்தின் கீழ் 75,000 நெசவாளர்கள் புதிதாக சேர்க்கப்பட்டுள்ளனர்.

தற்போது 1,92,220 கைத்தறி நெசவாளர்கள் (கூட்டுறவு அமைப்பில் = 1,25,054 மற்றும் கூட்டுறவு அமைப்பில் இல்லாதவர்கள் = 67,166) இத்திட்டத்தின் கீழ் சேர்க்கப்பட்டு, மேற்படி நெசவாளர்கள் சார்பில் காப்பீட்டுக் கட்டணமாக ரூ.95,16,600 இந்திய ஆயுள் காப்பீட்டு கழகத்திற்கு மாநில அரசால் செலுத்தப்பட்டுள்ளது.

இத்திட்டத்திற்கென 2007-08 ஆம் ஆண்டுக்கான வரவு செலவு மதிப்பீட்டில் ரூ.100 இலட்சம் ஒதுக்கீடு செய்யப்பட்டுள்ளது.

3.10 நெசவாளர் நல்வாழ்வு காப்பீட்டுத் திட்டம்

கைத்தறி நெசவாளர்களுக்கான நல்வாழ்வு செறிவுத் திட்டத்திற்குப் பதிலாக மைய அரசு நெசவாளர்களுக்கான புதிய நல்வாழ்வு காப்பீட்டுத் திட்டத்தினை 2005-2006 ஆம் ஆண்டில் அறிமுகப்படுத்தியது. இத்திட்டம் ஐசிஐசிஐ லோம்பார்டு (ICICI Lombard) நிறுவனத்தின் மூலம் செயல்படுத்தப்பட்டு வருகிறது. இத்திட்டத்தின்கீழ் காப்பீட்டுக் கட்டணத் தொகையாக ஐசிஐசிஐ லோம்பார்டு (ICICI Lombard) நிறுவனத்திற்கு ஒரு நெசவாளருக்காக ஆண்டொன்றுக்கு ரூ.1000/- செலுத்தப்படவேண்டும். அதில், மத்திய அரசுப் பங்காக ரூ.800/-ம், நெசவாளர்கள் பங்காக ரூ.200/-ம் செலுத்தப்படவேண்டும். தமிழ்நாட்டில் நெசவாளர்கள் பங்காக செலுத்தப்படவேண்டிய காப்பீட்டுக் கட்டணத் தொகை ரூ.200/-ஐ மாநில அரசே செலுத்தி வருகிறது.

நல்வாழ்வு காப்பீட்டுத் திட்டத்தின் கீழ் ஒரு நெசவாளர் குடும்பத்தில் 4 நபர்களுக்கு அதாவது கணவன், மனைவி மற்றும் இரண்டு குழந்தைகளுக்கு தமிழ்நாட்டில் பல்வேறு மாவட்டங்களிலுள்ள அங்கீகரிக்கப்பட்ட மருத்துவமனைகளில் கட்டணம் ஏதும் செலுத்தாமல் ஆண்டொன்றுக்கு அதிகபட்சமாக ரூ.15,000/- வரை மருத்துவ சிகிச்சை பெற்றுக் கொள்ளலாம்.

கூட்டுறவு அமைப்பின் கீழ் உள்ள கைத்தறி நெசவாளர்களுக்கு மட்டுமே இதுவரை செயல்படுத்தப்பட்டு வந்த நல்வாழ்வு காப்பீட்டுத் திட்டம் கீழ் கூட்டுறவு அமைப்பில் இல்லாத அனைத்து கைத்தறி நெசவாளர்களும் பயன்பெற வேண்டும் என்ற நோக்கத்துடன் 2006-07 ஆம் ஆண்டு முதல் தனியார் கைத்தறி நெசவாளர்களுக்கும் இத்திட்டத்தினை அரசு விரிவுபடுத்தியுள்ளது. 2006-07 ஆம் ஆண்டில் நல்வாழ்வு காப்பீட்டுத் திட்டத்தின் கீழ் 68,441 தனியார் நெசவாளர்கள் சேர்க்கப்பட்டுள்ளனர்.

தற்போது 2,00,000 கைத்தறி நெசவாளர்கள் (கூட்டுறவு அமைப்பில் = 1,31,559 மற்றும் கூட்டுறவு அமைப்பில் இல்லாதவர்கள் =68,441) இத்திட்டத்தின் கீழ் சேர்க்கப்பட்டு, மேற்படி நெசவாளர்கள் சார்பில் காப்பீட்டுக் கட்டணமாக ரூ.4.00 கோடி ஐசிஐசிஐ லோம்பார்டு (ICICI Lombard) நிறுவனத்திற்கு மாநில அரசால் செலுத்தப்பட்டுள்ளது.

இத்திட்டத்தின் கீழ், 73,582 கோரிக்கைகள் ஐசிஐசிஐ லோம்பார்டு நிறுவனத்திற்கு அனுப்பப்பட்டு, அவற்றில் 42,419 கோரிக்கைகளுக்கான தொகை ரூ.7.45 கோடி வழங்கப்பட்டுள்ளதுடன், மீதமுள்ள ரூ.2.80 கோடி அளவிலான 31,163 கோரிக்கைகள் பரிசீலனையில் உள்ளன.

இத்திட்டத்திற்கென 2007-08 ஆம் ஆண்டு வரவு செலவு மதிப்பீட்டில் ரூ.500 இலட்சம் ஒதுக்கீடு செய்யப்பட்டுள்ளது.

3.11 தறிக்கூடத்துடன் கூடிய வீடுகள் அமைக்கும் திட்டம்

கூட்டுறவு கைத்தறி நெசவாளர்களுக்குத் தறிக்கூடத்துடன் கூடிய வீடுகள் கட்டும் திட்டம் 1979-80 ஆம் ஆண்டு முதல் தமிழக அரசால் செயல்படுத்தப்பட்டு வருகிறது. 1985-86 ஆம் ஆண்டு முதல் மைய அரசும் இத்திட்டத்தின் கீழ் பங்கு பெற்று வருகிறது.

இத்திட்டத்தின் கீழ் வீடு ஒன்றுக்கு தற்போது வழங்கப்படும் நிதியுதவியின் விபரம் பின்வருமாறு:

(ரூபாயில்)

ஆதாரம்	கிராமப்புறம்	நகர்ப்புறம்
மாநில அரசு மான்யம்	7,000	7,000
மைய அரசு மான்யம்	18,000	20,000
ஹட்கோ கடன்	40,000	40,000
பயனாளியின் பங்கு	3,000	5,000
மொத்தம்	68,000	72,000

2006-07 ஆம் ஆண்டில் அரசு முந்தைய ஆண்டுகளுக்கான நிலுவைத் தொகை ரூ.26.96 இலட்சம் (மைய அரசு பங்கு ரூ.19.50 இலட்சம் + மாநில அரசு பங்கு ரூ.7.46 இலட்சம்) ஒப்பளிப்பு செய்துள்ளது.

இத்திட்டத்தினைச் செயல்படுத்துவதற்கென 2007-08 ஆம் ஆண்டுக்கான வரவு செலவு திட்ட மதிப்பீட்டில் ரூ.50 இலட்சம் ஒதுக்கீடு செய்யப் பட்டுள்ளது.

3.12 தறிக்கூடம் அமைக்கும் திட்டம்

நெசவாளர்களுக்கு நல்ல பணிச் சூழலை உருவாக்கும் நோக்கத்துடன் மைய அரசு நெசவாளர்களின் வீடுகளுக்கு தறிக்கூடம் கட்ட நிதியுதவி வழங்குகிறது. தறிக்கூடம் அமைக்கும் திட்டமானது 1997-98ஆம் ஆண்டு முதல் தமிழக அரசினால் செயல்படுத்தப்பட்டு வருகிறது. திட்டத்தின் கீழ் ஒரு தறிக்கூடம் அமைப்பதற்கு தற்போது வழங்கப்படும் நிதியுதவியின் விவரம் கீழ்வருமாறு:-

(ரூபாயில்)

ஆதாரம்	கிராமப்புற	நகர்ப்புற
--------	------------	-----------

	தறிக்கூடம்	தறிக்கூடம்
மைய அரசின் மான்யம்	7,000	10,000
பயனாளியின் பங்கு	2,000	4,000
மொத்தம்	9,000	14,000

2006-07 ஆம் ஆண்டில் அரசு முந்தைய ஆண்டுகளுக்கான நிலுவைத் தொகை ரூ.489.48 இலட்சம் (மைய அரசு பங்கு மட்டும்) ஒப்பளிப்பு செய்துள்ளது.

இத்திட்டத்தினைச் செயல்படுத்த 2007-08 ஆம் ஆண்டுக்கான வரவு செலவு திட்ட மதிப்பீட்டில் ரூ.660 இலட்சம் ஒதுக்கீடு செய்யப்பட்டுள்ளது.

3.13 டாக்டர் எம்.ஜி.ஆர் கைத்தறி நெசவாளர்கள் நலவாழ்வு அறக்கட்டளையின் கீழ் உதவித் தொகை வழங்குதல்

நெசவாளர்களின் குழந்தைகளை மேற்படிப்பு பயில ஊக்குவிப்பதற்காக அவர்களின் மேற்படிப்புக்காக உதவி தொகை வழங்கும் பொருட்டு “டாக்டர் எம்.ஜி.ஆர். கைத்தறி நெசவாளர் நலவாழ்வு அறக்கட்டளை” 1986 ஆம் ஆண்டு உருவாக்கப்பட்டது. பிரதம நெசவாளர் கூட்டுறவுச் சங்கங்கள் மற்றும் கோ-ஆப்டெக்ஸ் ஆகியவற்றின் பொதுநிதி மற்றும் பொதுநல நிதியிலிருந்து பெறப்பட்ட நன்கொடைகளைக் கொண்டு இந்த அறக்கட்டளை உருவாக்கப்பட்டது. மேற்படி நன்கொடைத் தொகை, நிரந்தர வைப்பு நிதியில் இட்டு வைக்கப்பட்டு, அதிலிருந்து பெறப்படும் வட்டியிலிருந்து உதவித் தொகைக்கான செலவினம் மேற்கொள்ளப்படுகிறது. தற்போது, 29 பிரிவுகளில் ஒவ்வொரு பிரிவிலும் ஒரு மாணவன் மற்றும் ஒரு மாணவிக்கும், இந்திய ஆட்சிப் பணி / இந்திய காவல்பணி தேர்விற்காக தனிப்பயிற்சி பயில்பவர்களில் ஒரு மாணவன் மற்றும் ஒரு மாணவிக்கும் உதவித் தொகை வழங்கப்படுகிறது. மேலும் 10-ஆம் வகுப்பு, 12-ஆம் வகுப்புகளில் அதிக மதிப்பெண்கள் பெற்ற மாணவ - மாணவியர்களுக்கு ஊக்கத் தொகை வழங்கப்படுகிறது.

டாக்டர் எம்.ஜி.ஆர். கைத்தறி நெசவாளர் நலவாழ்வு அறக்கட்டளை மூலம் வழங்கப்படும் கல்வி உதவித் தொகையினை அனைத்துப் பாடப்பிரிவுகளுக்கும் ஏற்கனவே வழங்கப்படும் தொகையுடன் ரூ.500/- உயர்த்தி வழங்க அரசு ஆணையிட்டுள்ளது.

இத்திட்டத்தின் கீழ் நெசவாளர்களின் குழந்தைகளுக்கு வழங்கப்பட்டுவரும் கல்வி உதவித் தொகையின் விவரங்கள் பின்வருமாறு:-

வ.எண்	பாடத் திட்டம்	ஏற்கனவே வழங்கப்பட்ட உதவித் தொகை ரூ.	மாற்றி அமைக்கப்பட்ட உதவித் தொகை ரூ.
1	மருத்துவ பட்டப்படிப்பு	3000	3500
2	பல் மருத்துவ பட்டப்படிப்பு	3000	3500
3	பொறியியல் பட்டப்படிப்பு	3000	3500
4.	தொழில் நுட்பவியல் பட்டப்படிப்பு	3000	3500
5	கால்நடை மருத்துவ பட்டப்படிப்பு	3000	3500
6	விவசாயம் / தோட்டக் கலை	2500	3000
7	மருந்தியல் பட்டப்படிப்பு	2500	3000
8	செவிலியர் பட்டப்படிப்பு	2000	2500
9	முதுகலை பொறியியல்	3000	3500
10	முதுகலை தொழில் நுட்பம்	3000	3500
11	முதுகலை மருத்துவம்	3000	3500
12	முதுகலை அறுவை சிகிச்சை	3000	3500
13	முதுகலை வணிகவியல்	3000	3500
14	முதுகலை கலை	3000	3500
15.	முதுகலை அறிவியல்	3000	3500
16	முதுகலை வணிக நிர்வாகம்	3000	3500
17	முதுகலை கணினி பிரயோகம்	3000	3500
18	இளங்கலை	2000	2500
19	இளங்கலை (அறிவியல்)	2000	2500
20	இளங்கலை (வணிகவியல்)	2000	2500
21	இளங்கலை (வணிக நிர்வாகம்)	2000	2500
22	இளங்கலை (வணிக மேலாண்மை)	2000	2500
23	இளங்கலை (கணினி பிரயோகம்)	2000	2500
24	இளங்கலை (கணினி அறிவியல்)	2000	2500
25	பல் தொழில் நுட்ப கல்வி	2000	2500

வ.எண்	பாடத் திட்டம்	ஏற்கனவே வழங்கப்பட்ட உதவித் தொகை ரூ.	மாற்றி அமைக்கப்பட்ட உதவித் தொகை ரூ.
26	இந்திய ஆட்சிப்பணி /இந்திய காவலர் பணி /வங்கி அலுவலர்கள் தேர்வு	2000	2500
27	உணவக நிர்வாகம் மற்றும் உணவாக்கத் தொழில்	2000	2500
28	அகவிலை கணக்கியல்	3000	3500
29	+2 வகுப்பில் அதிக மதிப்பெண்	2000	2500
30	பத்தாம் வகுப்பில் அதிக மதிப்பெண்	1500	2000

இது தவிர, முடநீக்கியல் (Physiotherapy course) மற்றும் கைத்தறி தொழில்நுட்பவியல் (Handloom Technology Course) பாடப்பிரிவுகளுக்கும் 2006-07-ம் கல்வி ஆண்டு முதல் கல்வி உதவித் தொகை வழங்கும் வகையில் இத்திட்டம் விரிவு படுத்தப்பட்டுள்ளது.

தற்சமயம் 74 மாணவர்கள் கல்வி உதவித் தொகை பெற்று வருகின்றனர். இத்திட்டம் 2007-08 ஆம் ஆண்டிலும் தொடர்ந்து செயல்படுத்தப்படும்.

3.14 இந்திய கைத்தறித் தொழில்நுட்ப பயிலகத்தில் பயிலும் மாணவ, மாணவியர்களுக்கு உதவித் தொகை

சேலத்திலுள்ள இந்திய கைத்தறித் தொழில் நுட்ப பயிலகத்தினால் நடத்தப்படும் 3 ஆண்டு கைத்தறித் தொழில் நுட்ப பட்டயப் படிப்பிற்கு மாணவ, மாணவியர்களை தேர்வு செய்யும் போது நெசவாளர்களின் குழந்தைகளுக்கு முன்னுரிமை அளிக்கப்படுகிறது. தமிழக அரசு மாணவ, மாணவியர்களுக்குக் கீழ்க்கண்டவாறு உதவித் தொகை வழங்கி வருகிறது.

முதலாம் ஆண்டு ரூ.400/- மாதமொன்றுக்கு

இரண்டாம் ஆண்டு ரூ.450/- மாதமொன்றுக்கு

மூன்றாம் ஆண்டு ரூ.500/- மாதமொன்றுக்கு

இதனைத் தவிர, அனைத்து மாணவ, மாணவியர்களுக்கும் புத்தகம் வாங்குவதற்கென மாதமொன்றுக்கு ரூ.60/- உதவித் தொகையாக வழங்கப்படுகிறது. மேலும், இரண்டாம் ஆண்டு மாணவ, மாணவியர்களுக்குச் சுற்றுலா செல்வதற்கு

ஆண்டொன்றுக்கு ரூ.200/- அளிக்கப்படுகிறது. தற்போது, இந்தக் கல்வி உதவித் தொகை தமிழ்நாடு கூட்டுறவு ஒன்றியத்தின் கல்வி நிதியிலிருந்து வழங்கப்பட்டு வருகிறது.

கடாக் (கர்நாடகம்) மற்றும் வெங்கடகிரி (ஆந்திர மாநிலம்) ஆகிய இடங்களிலுள்ள இந்திய கைத்தறித் தொழில் நுட்ப பயிலகங்களில் படித்து வரும் தமிழக மாணவ மாணவியர்க்கும் தமிழ்நாடு கூட்டுறவு ஒன்றியத்தின் கல்வி நிதியிலிருந்து கல்வி உதவித் தொகை வழங்கப்பட்டு வருகிறது.

தற்போது இத்திட்டத்தின் கீழ் 78 மாணவர்கள் கல்வி உதவித் தொகை பெற்று வருகின்றனர். இத்திட்டம் 2007-08 ஆம் ஆண்டிலும் தொடர்ந்து செயல்படுத்தப்படும்.

3.15 சிக்ஷா சஉறாயோக் யோஜனாவின் கீழ் கல்வி உதவித் தொகை வழங்குதல்

சிக்ஷா சஉறாயோக் திட்டமானது மகாத்மா காந்தி புங்கர் பீமா திட்டத்தின் கீழ் ஒரு அங்கமாகும். மகாத்மா காந்தி புங்கர் பீமா திட்டத்தில் உறுப்பினராக உள்ள கைத்தறி நெசவாளர்களின் குடும்பத்தில் கல்வி பயிலும் மாணவ மாணவிகளுக்கு 9-ம் வகுப்பு முதல் 12-ம் வகுப்பு வரை அதிகப்பட்சமாக 4 ஆண்டுகளுக்கு அல்லது 12-ம் வகுப்பு முடிக்கும் வரை இதில் எது முன்னரோ, அக்காலம் முடிய வருடத்திற்கு ரூ.1200/- வீதம் (2 குழந்தைகளுக்கு மட்டும்) கல்வித் தொகை வழங்கப்படுகிறது.

2006-07 ஆம் ஆண்டில் 23176 மாணவ மாணவியர்களுக்கு ரூ.2.49 கோடி அளவிற்கு கல்வி உதவித்தொகை வழங்கப்பட்டுள்ளது. இத்திட்டம் 2007-08 ஆம் ஆண்டிலும் தொடர்ந்து செயல்படுத்தப்படும்.

3.16 ஒருங்கிணைந்த கைத்தறி செறிவுப் பகுதி மேம்பாட்டுத் திட்டம்

கைத்தறி தொகுதிகளின் ஒட்டுமொத்த மேம்பாட்டிற்கென “ஒருங்கிணைந்த கைத்தறி செறிவுப் பகுதி மேம்பாட்டுத் திட்டம்” என்ற திட்டம் மைய அரசால் உருவாக்கப்பட்டுள்ளது. இந்தத் திட்டத்தின் கீழ் தறி மேம்பாடு, தறியில் மாறுதல்கள் செய்தல், தறி மற்றும் தறி உபகரணங்கள் கொள்முதல் செய்தல், சாயமிடும் அலகு உருவாக்குதல், பொது வசதி மையம் நிறுவுதல், காட்சியறை நிறுவுதல், பொருட்காட்சி நடத்துதல். விளம்பரம் மற்றும் வடிவமைப்பு ஆகிய பல்வேறு இனங்களுக்கு நிதி உதவி வழங்கப்பட்டு வருகிறது. ஒவ்வொரு பகுதிக்கும் அதிகப்பட்ச உதவித் தொகையாக ரூ.200.00 இலட்சம் அளிக்கப்படும். இத்திட்டத்தினைச் செயல்படுத்துவதால் இப்பகுதிகளில் உள்ள கைத்தறி நெசவாளர்களின் ஒட்டுமொத்த சமுதாய பொருளாதார நிலை உயரும் என எதிர்பார்க்கப்படுகிறது.

ஒருங்கிணைந்த கைத்தறி செறிவுப்பகுதி மேம்பாட்டுத் திட்டத்தினை திருச்சி, குறிஞ்சிப்பாடி (கடலூர் மாவட்டம்) மற்றும் திருவண்ணாமலை ஆகிய 3 பகுதிகளில் ரூ. 6

கோடி மதிப்பீட்டில் (செறிவுப் பகுதி ஒன்றுக்கு ரூ. 2 கோடி) செயல்படுத்துவதற்கு மைய அரசின் ஒப்புதலை இவ்வரசு பெற்றுள்ளது. இத்திட்டத்தினை செயல்படுத்தும் முகவர் நிறுவனங்களான ஜவுளிக்குழு மற்றும் கோ-ஆப்டெக்ஸ் ஆகியவைகள் மேற்படி செறிவுப் பகுதிகளில் திட்டத்தை செயல்படுத்தத் தேவையான நடவடிக்கைகளை மேற்கொண்டு வருகின்றன. இதுதவிர, மேலும் 10 பகுதிகளில் ரூ.5 கோடி மதிப்பீட்டில் (பகுதி ஒன்றுக்கு ரூ.50 இலட்சம் வீதம்) ஒருங்கிணைந்த கைத்தறி செறிவுப்பகுதி மேம்பாட்டுத் திட்டத்தினை செயல்படுத்த மைய அரசால் ஒப்புதல் வழங்கப்பட்டு, இத்திட்டம் கைத்தறி மற்றும் துணிநூல் துறையால் செயல்படுத்தப்படவுள்ளது.

3.17 ஒருங்கிணைந்த கைத்தறி பயிற்சித் திட்டம்

மைய அரசால் அறிமுகப்படுத்தப்பட்ட ஒருங்கிணைந்த கைத்தறி பயிற்சி திட்டம் 2003-04 ஆம் ஆண்டு முதல் இம்மாதிலத்தில் செயல்படுத்தப்பட்டு வருகிறது. இத்திட்டத்தின் கீழ் கைத்தறித் தொழிலில் ஈடுபட்டுள்ள நெசவாளர்கள் மற்றும் வடிவமைப்பாளர்களின் திறனை மேம்படுத்துவதற்கு ஏதுவாக அவர்களுக்கு நெசவு நெய்தல், சாயம் தோய்த்தல் மற்றும் வடிவமைப்பு ஆகிய பயிற்சிகள் வழங்கப்பட்டு வருகின்றன. மேற்படி பயிற்சி பிரதம நெசவாளர் கூட்டுறவுச் சங்கங்கள், நெசவாளர் சேவை மையங்கள் மற்றும் கைத்தறி தொழிலில் ஈடுபட்டுள்ள அரசு சாரா அமைப்புகள் மூலமாக வழங்கப்பட்டு வருகிறது. மேலும், நெசவாளர் கூட்டுறவுச் சங்கங்களில் பணிபுரியும் மேலாளர்களுக்கு மேலாண்மை பயிற்சியும் வழங்கப்பட்டு வருகிறது.

ஒருங்கிணைந்த கைத்தறி பயிற்சி திட்டத்தின் கீழ் 2006-07 ஆம் ஆண்டுக்கு 60 பயிற்சிகள் வழங்குவதற்கான ஒப்புதலை அரசு மைய அரசிடம் பெற்றுள்ளது. இத்திட்டத்தின் கீழ் 1200 கைத்தறி நெசவாளர்களுக்கு பயிற்சி வழங்கப்பட்டு வருகிறது.

இத்திட்டத்தின் கீழ் மைய அரசின் நிதியுதவி பெற்று 2007-08 ஆம் ஆண்டில் 1200 நபர்களுக்கு பயிற்சி வழங்க திட்டமிடப்பட்டுள்ளது.

3.18 பொன்விழா கிராம சுய வேலைவாய்ப்புத் திட்டத்தின் கீழ் கைத்தறி நெசவாளர்களுக்கான சிறப்புத் திட்டம்

தமிழகத்தில் 1117 கைத்தறி நெசவாளர் கூட்டுறவு சங்கங்கள் உள்ளன. அவற்றில் 250 நெசவாளர் கூட்டுறவு சங்கங்களில் உள்ள கைத்தறி நெசவாளர்கள் குறைந்த மதிப்புடைய இலவச வேட்டி சேலை ரக உற்பத்தியில் ஈடுபட்டிருந்தனர். அவர்களது நெசவுத் திறனையும், வருவாயையும் உயர்த்தவேண்டியது அவசியம் என்பதால், பொன்விழா கிராம சுய வேலைவாய்ப்புத் திட்டத்தின் கீழ் கைத்தறி நெசவாளர்களுக்கான ஒரு விரிவான சிறப்புத் திட்டம் ரூ.25.30 கோடி மதிப்பீட்டில் செயல்படுத்தப்பட்டு வருகிறது. இத்திட்டத்தின் கீழ் நெசவாளர்களுக்கு பயிற்சி அளிக்கப்படுவதுடன், புதிய வடிவமைப்புகளை உருவாக்குதல், நெசவுத் திறன் மற்றும் தொழில் நுட்ப மேம்பாடு, அடிப்படை கட்டமைப்பு

மேம்பாடு மற்றும் விற்பனை போன்றவற்றிற்கு உதவி வழங்கப்படுகிறது. இத்திட்டத்தினை செயல்படுத்த அரசு இதுவரை ரூ.11.58 கோடி (மத்திய அரசின் பங்கு ரூ. 8.69 கோடி+ மாநில அரசு பங்கு ரூ. 2.89 கோடி) வழங்கியுள்ளது.

இத்திட்டத்தின் கீழ் 11137 நெசவாளர்களுக்கு பயிற்சியளிக்கப்பட்டுள்ளதுடன், 25300 புதிய வடிவமைப்புகள் உருவாக்கப்பட்டு, அவ்வடிவமைப்பின் மூலம் சேலைகள், துணி வகைகள், சட்டைகள், படுக்கை விரிப்புகள், திரை சீலைகள், சமையல் அறையில் பயன்படுத்தும் துணி வகைகள், தரை விரிப்புகள் போன்ற இரகங்கள் உற்பத்தி செய்யப்பட்டுள்ளன. இத்திட்டத்தின் கீழ் தறிகளை சொந்தமாக கொண்டுள்ள ஒவ்வொரு நெசவாளருக்கும் தறி உபகரணங்கள் புதிதாக வழங்கப்பட்டு உயர் இரக தறிகளாக மேம்படுத்தப்பட்டுள்ளது. இத்திட்டத்தின் கீழ் 2096 புதிய தறிகள் நெசவாளர்களுக்கு வழங்கப்பட்டுள்ளதோடு, 11137 தறிகளுக்கு தறி உபகரணங்கள் வழங்கி அவை மேம்படுத்தப்பட்டுள்ளன. இத்திட்டம் பற்றிய ஒரு செய்திப் படம் தேசிய திரைப்பட வளர்ச்சிக் கழகத்தின் உதவியுடன் ரூ.30.00 இலட்சம் செலவில் தயாரிக்கப்பட்டு வருகிறது.

3.19 சிறந்த கைத்தறி ஏற்றுமதியாளர்களுக்கான பரிசு வழங்கும் திட்டம்

கைத்தறித் துணி வகைகளின் ஏற்றுமதியை ஊக்குவிப்பதற்கும் அயல் நாட்டுச் சந்தையில் கைத்தறித் துணி விற்பனையை விரிவுபடுத்துவதற்கும் தமிழ்நாடு அரசு, தமிழ் நாட்டிலுள்ள சிறந்த கைத்தறித் துணி ஏற்றுமதியாளர்களுக்கு பரிசு வழங்கும் திட்டத்தை 1975-ஆம் ஆண்டு முதல் செயல்படுத்தி வருகிறது. இத்திட்டத்தின் கீழ் சிறந்த ஏற்றுமதியாளர்களுக்கும், ஏற்றுமதி உற்பத்தியில் ஈடுபடும் நெசவாளர் கூட்டுறவுச் சங்கங்களுக்கும் வெற்றிச் சின்னங்கள் மற்றும் சான்றிதழ்கள் வழங்கப்படுகின்றன.

இத்திட்டத்திற்கென 2006-07 ஆம் ஆண்டில் ரூ. 50,000/- செலவினம் மேற்கொள்ளப்பட்டுள்ளது.

2007-08 ஆம் ஆண்டிலும் இத்திட்டம் தொடர்ந்து செயல்படுத்தப்படும். இதற்கென வரவு செலவு திட்ட மதிப்பீட்டில் ரூ.50,000/- ஒதுக்கீடு செய்யப்பட்டுள்ளது.

3.20 புதிய வடிவமைப்பை உருவாக்கும் சிறந்த நெசவாளர்களுக்கு பரிசு வழங்கும் திட்டம்

புதிய வடிவமைப்பினை ஊக்குவிக்கும் வகையில் புதிய வடிவமைப்பினை உருவாக்கும் சிறந்த நெசவாளர்களுக்குப் பரிசு வழங்கும் திட்டம் ஒவ்வொரு ஆண்டும் அரசால் செயல்படுத்தப்பட்டு வருகிறது. சிறந்த வடிவமைப்புக்குக் கீழ்க்கண்டவாறு பரிசுத் தொகை வழங்கப்படுகிறது.

முதல் பரிசு

ரூ.5,000/-

இரண்டாம் பரிசு	ரூ.3,000/-
மூன்றாம் பரிசு	ரூ.2,000/-

சந்தையில் எளிதாக விற்பனையாவதற்கும், ஏற்றுமதியாவதற்கும் ஏதுவாக புதிய வடிவமைப்புகளை அறிமுகப்படுத்துவதற்கு இத்திட்டம் உதவிடும். இத்திட்டத்திற்கான செலவினம் தமிழ்நாடு கூட்டுறவு ஒன்றியத்தின் "கூட்டுறவு ஆராய்ச்சி மற்றும் வளர்ச்சி நிதி"யிலிருந்து மேற்கொள்ளப்படுகிறது.

2007-08 ஆம் ஆண்டிலும் இத்திட்டம் தொடர்ந்து செயல்படுத்தப்படும்.

3.21 கைத்தறி இரக ஒதுக்கீடு சட்டம் 1985

கைத்தறி நெசவாளர்களையும், கைத்தறித் தொழிலையும் விசைத்தறியின் ஆதிக்கத்திலிருந்து பாதுகாக்க கைத்தறி இரக ஒதுக்கீடு சட்டம் 1985ல் மத்திய அரசினால் இயற்றப்பட்டு, அனைத்து மாநில அரசுகளால் செயல்படுத்தப்பட்டு வருகின்றது. கைத்தறியில் மட்டுமே உற்பத்தி செய்ய 11 இரகங்களை மத்திய அரசு ஒதுக்கீடு செய்துள்ளது.

கைத்தறி இரக ஒதுக்கீடு சட்டத்தை முனைப்புடன் தமிழ்நாட்டில் செயல்படுத்த பிரத்தியேகமாக அமலாக்கப்பிரிவு ஒன்று சென்னையைத் தலைமையிடமாகக் கொண்டு ஒரு துணை இயக்குநர் / அமலாக்க அலுவலர் அலுவலகமும், சரக அளவிலான 5 அலுவலகங் களும் செயல்பட்டு வருகின்றன.

2006-07 ஆம் ஆண்டில் 50,000 விசைத்தறிகள் ஆய்வு செய்யப்படவேண்டும் என நிர்ணயிக்கப்பட்ட குறியீட்டில், 66,407 விசைத்தறிகள் அமலாக்கப் பிரிவினால் ஆய்வு செய்யப்பட்டுள்ளன.

கைத்தறி இரக ஒதுக்கீடு சட்டத்தை பிரபலப்படுத்தவும், கைத்தறித் தொழிலை பாதுகாக்கவும், 2007-08 ஆம் ஆண்டில் விசைத்தறிகள் அதிகம் உள்ள பகுதிகளில் விழிப்புணர்வு பிரச்சாரம் மேற்கொள்ளப்படுவதோடு, 70,000 விசைத்தறிகள் ஆய்வு செய்யப்படும்.

4. நெசவாளர்களின் நலன் மற்றும் கைத்தறி தொழிலின் வளர்ச்சிக்காக மேற்கொள்ளப்பட்ட நடவடிக்கைகள்

4.01 நெசவாளர் கூட்டுறவு சங்கங்களின் ஏற்றுமதி

கைத்தறி மற்றும் துணிநூல் துறை ஏற்றுமதிக்கு முக்கியத்துவம் அளித்து, நெசவாளர்களை ஏற்றுமதி இரக உற்பத்தியில் ஈடுபடுத்தி வருகிறது. தற்போது 400 நெசவாளர் கூட்டுறவு சங்கங்களில் உள்ள 29000 க்கும் மேற்பட்ட தறிகள் ஏற்றுமதி இரக உற்பத்தியில் ஈடுபட்டுள்ளன. சங்கங்களின் மூலம் படுக்கை விரிப்புகள், திரைச்சீலைகள், சமையலறை துணி வகைகள், மேசை விரிப்புகள், ஏப்ரன், கை உறைகள், டர்க்கி துண்டுகள், சிறு கைத்துண்டுகள் போன்ற இரகங்கள் தயார் செய்து ஏற்றுமதியாளர்கள் மூலம் ஏற்றுமதி (Deemed Export) செய்யப்படுகிறது. ஏற்றுமதி இரக உற்பத்தியில் ஈடுபடுவதன் மூலம் நெசவாளர்கள் அதிக அளவில் கூலி பெறுகின்றனர்.

2006-07 ஆம் ஆண்டில் ரூ.276.38 கோடி மதிப்பிற்கு கைத்தறி துணிகள் ஏற்றுமதி செய்யப்பட்டுள்ளன.

2007-08 ஆம் ஆண்டில் அதிக அளவு நெசவாளர்களை ஏற்றுமதி உற்பத்தியில் ஈடுபடுத்தி ஏற்றுமதி விற்பனையினை ரூ.300 கோடி அளவிற்கு அதிகரிக்க திட்டமிடப்பட்டுள்ளது.

4.02 வடிவமைப்பு மேம்பாடு

அகமதாபாத்திலுள்ள தேசிய வடிவமைப்பு நிறுவனத்துடன் ஒருங்கிணைந்து ரூ.25 இலட்சம் மதிப்பீட்டில் ஒரு வடிவமைப்பு திட்டம் தயாரிக்கப்பட்டு, காஞ்சிபுரம், ஆரணி, ராசிபுரம் மற்றும் மன்னார்குடி பட்டு இரகங்களில் 500 புதிய வடிவமைப்புகள் உருவாக்கப்பட்டு வருகிறது. இப்புதிய வடிவமைப்புகள் 2007 ஆம் ஆண்டு தீபாவளி பண்டிகையின் போது விற்பனைக்கு அறிமுகப்படுத்தப்படும்.

4.03 கைத்தறி நெசவாளர்களுக்கு திறன் மேம்பாட்டு பயிற்சி வழங்குதல்

நெசவாளர்கள், வடிவமைப்பாளர்கள் மற்றும் சாயமிடுபவர்களின் செயல்திறனை மேம்படுத்தும் முக்கிய நோக்கோடு, அவர்களின் ஊதியத்தினை உயர்த்தும் வகையிலும், திண்டுக்கல் மாவட்டத்தில் அமைந்துள்ள காந்திகிராம ஊரக நிறுவனம் மற்றும் சேலத்திலுள்ள இந்திய கைத்தறி தொழில்நுட்ப நிறுவனம் ஆகிய நிறுவனங்களின் உதவியோடு ரூ. 25 இலட்சம் மதிப்பீட்டில் 1000 கைத்தறி நெசவாளர்களுக்கு பயிற்சி வழங்கப்பட்டுள்ளது. மேற்படி பயிற்சி திட்டத்தில் வடிவமைப்புக்கான அடிப்படை பாடங்கள், நெசவுக்குத் தேவையான வடிவமைப்பு கருவிகள், கணினி உதவியுடன் ஜவுளி வடிவமைப்புகள், சாயமிடல், அச்சிடல் மற்றும் ஜவுளி விற்பனை போன்றவற்றில் பயிற்சி அளிக்கப்பட்டது.

4.04 “கைத்தறி முத்திரை” திட்டத்தினை செயல்படுத்துதல்

கைத்தறி இரகங்களுக்கென பிரத்யேக அடையாளம் வழங்கி அதனை விளம்பரம் செய்து விற்பனையினை மேம்படுத்திட தமிழ்நாட்டில் “கைத்தறி முத்திரை” யினை அறிமுகப்படுத்த துறை தேவையான நடவடிக்கைகளை மேற்கொண்டுள்ளது. கைத்தறி முத்திரையினை பிரபலப்படுத்த காஞ்சிபுரம், திருவண்ணாமலை, குறிஞ்சிப்பாடி, மதுரை, ஈரோடு, கும்பகோணம் ஆகிய 6 செறிவு பகுதிகளில் (Clusters) விழிப்புணர்வு கூட்டங்கள் ஜவுளிக் குழுவால் நடத்தப்பட்டது.

மேலும் இத்திட்டத்தின் கீழ் 1000 நெசவாளர் கூட்டுறவு சங்கங்களை சேர்க்க திட்டமிடப்பட்டுள்ளது. இதுவரை 710 விண்ணப்பங்கள் ஜவுளிக்குழுவிடம் பெறப்பட்டு, அனைத்து நிறுவனங்களுக்கும் சான்றிதழ்கள் வழங்கப்பட்டுள்ளன. தமிழ்நாடு கைத்தறி நெசவாளர் கூட்டுறவு சங்கம் (கோ-ஆப்டெக்ஸ்) மற்றும் பெரும்பாலான நெசவாளர் கூட்டுறவு சங்கங்கள் கைத்தறி முத்திரையினை பெற்றுள்ளன.

இத்திட்டத்தினை மேலும் பிரபலப்படுத்தவும், கைத்தறி முத்திரையினை பயன்படுத்தி கைத்தறி இரகங்களின் விற்பனையினை அதிகரிக்க துறை நடவடிக்கைகளை மேற்கொண்டு வருகிறது.

4.05 கைத்தறி இரகங்களை பூகோள குறியீடு சட்டம் 1999 ன் கீழ் பதிவு செய்தல்

கைத்தறி இரகங்களின் பாரம்பரியத்தை பாதுகாக்கும் நோக்கத்துடன் சேலம் பட்டு, ஆரணி பட்டு மற்றும் கோவை கோரா காட்டன் ஆகிய பாரம்பரிய கைத்தறி இரகங்களை பூகோளக் குறியீடுச் சட்டம் 1999 ன் கீழ் பதிவு செய்ய துறை பூர்வாங்க நடவடிக்கைகளை மேற்கொண்டு வருகிறது. பூகோளக் குறியீடு பதிவு அலுவலகத்தால் கோரப்பட்டுள்ள வரலாற்றுக் குறிப்புகள் மற்றும் இதர விவரங்கள் சேகரிக்கப்பட்டு வருகின்றன. இதற்கான பத்திரங்கள் தயார் செய்தல் போன்ற பணிகள் முடிக்கப்பட்டப் பிறகு, விண்ணப்பம் விரைவில் தாக்கல் செய்யப்படும்.

4.06 சந்தை நிலவர ஆய்வு மேற்கொள்ளல்

சந்தை நிலவர ஆய்வை மேற்கொள்வதற்காக கூட்டுறவு ஆராய்ச்சி மற்றும் வளர்ச்சி நிதியிலிருந்து ரூ. 2 கோடி வழங்க கோரி தமிழ்நாடு கூட்டுறவு ஒன்றியத்திற்கு முன்மொழிவு துறையால் அனுப்பப்பட்டுள்ளது. தமிழ்நாடு கூட்டுறவு ஒன்றியத்திடமிருந்து இதற்கென நிதி உதவியினை பெற துறையால் நடவடிக்கை மேற்கொள்ளப்பட்டு வருகிறது.

4.07 கைத்தறி நெசவாளர்களுக்கு அடையாள அட்டை வழங்குதல்

அரசால் செயல்படுத்தப்பட்டு வரும் பல்வேறு நலத்திட்டங்களின் பயன்கள் கிடைக்க ஏதுவாக கூட்டுறவு அமைப்பிலுள்ள அனைத்து கைத்தறி நெசவாளர்களுக்கும் ரூ. 45.93 இலட்சம் செலவில் அடையாள அட்டைகள் வழங்க துறை தேவையான நடவடிக்கைகளை மேற்கொண்டு வருகிறது. இதற்கென தமிழ்நாடு கூட்டுறவு ஒன்றியம் ஏற்கனவே ரூ. 25 இலட்சம் விடுவித்துள்ளது. இதுவரை, கூட்டுறவின் கீழ் உள்ள 1.60 இலட்சம் நெசவாளர்களுக்கு அடையாள அட்டைகள் வழங்கப்பட்டுள்ளன.

4.08 புதிய நெசவாளர் கூட்டுறவு சங்கங்கள் பதிவு செய்வதற்கான தடை ஆணையினை ரத்து செய்தது

கைத்தறி நெசவாளர்களை பெருமளவில் கூட்டுறவு அமைப்பின் கீழ் கொண்டுவரும் நோக்கத்துடன், புதிய கைத்தறி நெசவாளர் கூட்டுறவு சங்கங்கள் பதிவு செய்வதற்கான தடை ஆணையினை நீக்கி அரசு ஆணையிட்டுள்ளது. இதனை தொடர்ந்து, 9 கைத்தறி நெசவாளர் கூட்டுறவு சங்கங்கள் (பரமக்குடி-4, மதுரை-1, திருச்செங்கோடு-3, திருநெல்வேலி-1) பதிவு செய்யப்பட்டுள்ளன. மேலும் புதிய சங்கங்கள் பதிவு செய்வதற்கென 130 விண்ணப்பங்கள் பெறப்பட்டு பரிசீலனையில் உள்ளன. மேற்படி நடவடிக்கையின் மூலம் கூட்டுறவு அமைப்பின் கீழ் உள்ள நெசவாளர்களின் எண்ணிக்கை 2,36,112 ஆக உயர்ந்துள்ளது.

4.09 கைத்தறி துணிகளின் விற்பனையினை அதிகரிக்கவும், சரக்கிருப்பினைக் குறைக்கவும் எடுக்கப்பட்ட நடவடிக்கைகள்

கைத்தறி துணிகளின் விற்பனையினை அதிகரிக்கும் நோக்கத்தோடு ரூ.1001/- க்கு மேல் விற்பனை மதிப்புள்ள பருத்தி துணிவகைகளுக்கும், ரூ.2001/- க்கு மேல் விற்பனை மதிப்புள்ள பட்டு துணி வகைகளுக்கும் 2006-07 ஆம் ஆண்டில் பண்டிகை காலங்களில் 128 நாட்களுக்கு உச்சவரம்பின்றி 10 விழுக்காடு சிறப்புத் தள்ளுபடி வழங்கி விற்பனை செய்ய பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்திற்கு அரசு அனுமதி வழங்கியுள்ளது. 10 விழுக்காடு சிறப்புத் தள்ளுபடியினை பயன்படுத்தி ரூ. 77.26 கோடி மதிப்புள்ள பட்டு துணிகள் விற்பனை செய்யப்பட்டுள்ளன.

இதுதவிர, பேரறிஞர் அண்ணா பிறந்த நாளை முன்னிட்டு வழக்கமாக வழங்கப்படும் 20 விழுக்காடு தள்ளுபடியுடன் கூடுதலாக 10 விழுக்காடு சிறப்புத் தள்ளுபடி அதாவது பருத்தி மற்றும் பட்டு துணி வகைகளுக்கு முறையே அதிகபட்சமாக ரூ. 150/- மற்றும் ரூ. 300/- வழங்கி விற்பனை செய்ய 2006-07 ஆம் ஆண்டில் 139 நாட்களுக்கு பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்திற்கு அரசு அனுமதி வழங்கியது. கூடுதல் 10 விழுக்காடு சிறப்புத் தள்ளுபடியை பயன்படுத்தி, ரூ. 185.11 கோடி மதிப்புள்ள கைத்தறித் துணிகள் விற்பனை செய்யப்பட்டுள்ளன. 2006-07 ஆம் ஆண்டில் ரூ.796.18 கோடி மதிப்பிற்கு கைத்தறி துணிகள் விற்பனை செய்யப்பட்டுள்ளது.

2006-07 ஆம் ஆண்டில் தமிழ்நாட்டில் மாவட்ட அளவில் பல்வேறு பகுதிகளில் துறையால் நடத்தப்பட்ட 44 கண்காட்சிகள் மூலம் ரூ. 10.35 கோடி மதிப்புள்ள கைத்தறி துணிகள் விற்பனை செய்யப்பட்டுள்ளன.

துறையின் மேற்கண்ட நடவடிக்கைகளினால் பருத்தி மற்றும் பட்டு இரக துணிகளின் சரக்கிருப்பு கணிசமாக குறைந்துள்ளது.

4.10 சிட்டா நூலுக்கான விற்பனை வரி விலக்கு

2006-07 ஆம் ஆண்டிற்கான நிதிநிலை அறிக்கையில் அறிவிக்கப்பட்டவாறு, சிட்டா நூலுக்கு இதுவரை விதிக்கப்பட்டு வந்த 2 விழுக்காடு விற்பனை வரி முழுவதுமாக விலக்களிக்கப்பட்டுள்ளது. இதற்கான அறிவிக்கை 22.7.2006ல் வெளியிடப்பட்டுள்ளது. இந்த அறிவிப்பின் மூலம் சுமார் 6.08 இலட்சம் நெசவாளர்கள் பயன்பெறுகின்றனர். இந்த நடவடிக்கையானது கைத்தறித் தொழிலை ஊக்குவிப்பதோடு, கைத்தறி தொழிலை நம்பியுள்ள பெரும்பாலான நெசவாளர்களுக்கு வேலைவாய்ப்பு கிடைக்க வழி வகுக்கின்றது. இதன்மூலம் அரசுக்கு ஆண்டொன்றுக்கு சுமார் ரூ.56 கோடி வருவாய் இழப்பு ஏற்படும்.

4.11 ஜவுளிப் பூங்காக்கள்

ஆயத்த ஆடை ஏற்றுமதி திட்டம், ஜவுளித் தொழில் மையங்களுக்கான உட்கட்டமைப்பு வசதி மேம்பாட்டு திட்டம் மற்றும் ஒருங்கிணைந்த ஜவுளிப் பூங்காக்கள் அமைக்கும் திட்டம் ஆகிய திட்டங்களின் கீழ் 2005-06 ஆம் ஆண்டு முடிய தமிழ்நாட்டிற்கு மொத்தம் ரூ. 470.41 கோடி திட்ட மதிப்பீட்டில் 9 ஜவுளி சிறப்பு திட்டங்களுக்கு மைய அரசு ஒப்புதல் அளித்துள்ளது. மேற்கண்ட திட்டங்களில் திருப்பூரில் நேதாஜி ஆயத்த ஆடை பூங்கா மற்றும் திருநெல்வேலி மாவட்டம், ராதாபுரம் பகுதியில் திருப்பூர் காற்றாலை அமைக்கும் திட்டம் நிறைவேற்றப்பட்டு, இதர திட்டங்களின் பணிகள் நடைபெற்று வருகின்றன.

2006-07 ஆம் ஆண்டில் ஈரோடு, குமாரபாளையம் (நாமக்கல் மாவட்டம்), மதுரை, கரூர் ஆகிய 4 பகுதிகளில் ரூ. 266.19 கோடி மதிப்பீட்டில் ஜவுளிப் பூங்காக்கள் அமைக்கும் திட்டத்திற்கு மைய அரசின் ஒப்புதலை இவ்வரசு பெற்றுள்ளது. மேற்கண்ட 13 சிறப்பு ஜவுளி திட்டங்களின் மூலம் சுமார் 1.15 இலட்சம் நபர்களுக்கு வேலைவாய்ப்பு கிடைக்கும்.

மாண்புமிகு தமிழக முதல்வர் மத்திய அரசின் தொழில்நுட்ப மேம்பாட்டு நிதித் திட்டத்தினை 11வது ஐந்தாண்டு திட்ட காலத்திலும் தொடர்வதற்கு, புதிய 10 பூங்காக்கள்

ஒருங்கிணைந்த ஜவுளிப் பூங்கா திட்டத்தில் ஒதுக்கீடு செய்யவும் கேட்டு 26.8.2006 அன்று கடிதம் அனுப்பினார். அதனடிப்படையில் நடப்பாண்டில் (2007-08) மத்திய வரவு செலவு திட்டத்தில் தொழில் நுட்ப மேம்பாட்டு நிதித் திட்டம் 11வது ஐந்தாண்டு திட்ட காலத்திலும் (2011-2012 முடிய) தொடரும் என அறிவிக்கப்பட்டுள்ளது.

4.12 துறை அலுவலர்களுக்கு பயிற்சி அளித்தல்

துறை அலுவலர்களின் செயல்பாட்டுத் திறனை மேம்படுத்தும் பொருட்டு, 2006-07 ஆம் ஆண்டில் பல்வேறு பயிற்சி நிறுவனங்களால் நடத்தப்பட்ட பயிற்சிகளுக்கு துறை அலுவலர்கள் அனுப்பப்பட்டு பயிற்றுவிக்கப்பட்டு உள்ளனர். மேற்படி பயிற்சிகளின் விவரம் பின்வருமாறு.

வ. எண்	பயிற்சியின் பெயர்	பயிற்சி நிறுவனத்தின் பெயர்	பயிற்சிப் பெற்ற அலுவலர்களின் எண்ணிக்கை
1.	தகவல் பெறும் உரிமை சட்டம்-2005	அண்ணா மேலாண்மைப் பயிற்சி நிலையம், சென்னை	6 உதவி இயக்குநர்கள்
2.	முழுமையான தர மேலாண்மை	அண்ணா மேலாண்மைப் பயிற்சி நிலையம், சென்னை	2 உதவி இயக்குநர்கள்
3.	கிராமிய கைத்தறி வளர்ச்சிக்குத் தேவையான தொழில் நுட்ப மாற்றம் கொண்டுவருதல்	தேசிய கிராமப்புற வளர்ச்சி நிலையம், ஐதராபாத்	1 இணை இயக்குநர்
4.	அறிவுசார் போட்டியுடைமையின் மேலாண்மை வளர்ச்சி	இந்தியன் மேலாண்மை பயிற்சி நிலையம், கோழிக்கோடு	2 இணை இயக்குநர்கள்
5.	கைத்தறி வகைகளின் தொடர் விற்பனைக்கான	தேசிய கிராமப்புற வளர்ச்சி நிலையம், ஐதராபாத்	1 இணை இயக்குநர் 1 உதவி இயக்குநர்

வ. எண்	பயிற்சியின் பெயர்	பயிற்சி நிறுவனத்தின் பெயர்	பயிற்சிப் பெற்ற அலுவலர்களின் எண்ணிக்கை
	மேலாண்மைப் பயிற்சி	ஐதராபாத்	

5. பகுதி 2 திட்டங்கள் 2007-08

2007-08 ஆம் ஆண்டுக்கான பகுதி 2 திட்டத்தின் கீழ், பின்வரும் 2 திட்டங்கள் அரசால் ஏற்பளிக்கப்பட்டுள்ளது.

1. ரூ. 1.50 இலட்சத்தில் எல்.சி.டி. புரொஜெக்டர் மற்றும் மடி கணினி ஒன்று தேவையான துணை பாகங்களுடன் கொள்முதல் செய்தல் மற்றும்
2. சென்னை கைத்தறி மற்றும் துணிநூல் ஆணையர் அலுவலகத்திற்கு ரூ. 1.00 இலட்சத்தில் டிஜிட்டல் ஒளி நகலி ஒன்று வாங்குதல்.

6. துறையின் கீழ் இயங்கும் நிறுவனங்கள்

6.01 தமிழ்நாடு கைத்தறி நெசவாளர் கூட்டுறவு சங்கம் லிட் (கோ-ஆப்டெக்ஸ்)

தமிழ்நாடு கைத்தறி நெசவாளர் கூட்டுறவு சங்கம் (கோ-ஆப்டெக்ஸ்) கூட்டுறவு அமைப்பிலுள்ள கைத்தறி நெசவாளர்கள் மற்றும் கைத்தறி தொழிலின் ஒருங்கிணைந்த வளர்ச்சியை குறிக்கோளாகக் கொண்டு, 1935 ஆம் ஆண்டு நிறுவப்பட்டது. தமிழ் நாட்டிலுள்ள பிரதம நெசவாளர் கூட்டுறவு சங்கங்களுக்கு தேவையான நூல் விநியோகம் செய்வதையும் சங்கங்கள் உற்பத்தி செய்யும் இரகங்களை விற்பனை செய்ய உறுதுணையாக இருப்பதையும், முக்கிய பணியாகக் கொண்டு கோ-ஆப்டெக்ஸ் இயங்கி வருகிறது. தலைமை சங்கமான கோ-ஆப்டெக்ஸ் நிறுவனம் உறுப்பினராக உள்ள நெசவாளர் கூட்டுறவு சங்கங்களால் உற்பத்தி செய்யப்படும் பொருட்களை கொள்முதல் செய்து, அவற்றை 206 விற்பனை நிலையங்கள் மூலம் விற்பனை செய்து வருகிறது. அவற்றுள், இம்மாநிலத்தில் 136 விற்பனை நிலையங்களும், வெளி மாநிலங்களில் 70 விற்பனை நிலையங்களும் உள்ளன.

கோ-ஆப்டெக்ஸின் பணிகள்:

- அரசின் இலவச வேட்டி சேலைத் திட்டம் மற்றும் முதியோர் ஓய்வூதியத் திட்டத்தின் கீழ் தேவைப்படும் சேலைகள் மற்றும் வேட்டிகளை கொள்முதல் செய்து விநியோகிக்கும் பணியினை நிறைவேற்றும் முகமை நிறுவனமாக கோ-ஆப்டெக்ஸ் செயல்பட்டு வருகிறது. அரசின் திட்டமான பள்ளிச் சிறார்களுக்கு இலவச சீருடை வழங்கும் திட்டத்தினை செயல்படுத்தவும் இந்நிறுவனம் உதவிகரமாக உள்ளது.
- வீட்டு உபயோகத்திற்குத் தேவையான துணி வகைகளான தேங்காய்ப்பூ துண்டுகள், திரைச் சீலைகள், படுக்கைவிரிப்புகள், மேஜை விரிப்புகள், சிறு துண்டுகள், கைலிகள், சட்டைத்துணிகள், சமையலறை உபயோகிப்புகளான மேலாடைகள், கையுறைகள் போன்ற இரகங்களை கோ-ஆப்டெக்ஸ் ஏற்றுமதி செய்து வருகிறது.
- சுற்றுப்புற சூழலை பாதுகாக்கும் வகையில், இயற்கை சாயம் மற்றும் இரசாயன கலப்பில்லாத பருத்தியை கொண்டு உற்பத்தி செய்யப்படும் ஏற்றுமதி இரகங்கள் அறிமுகப்படுத்தப்பட்டது.
- சமீபத்தில், கோ-ஆப்டெக்ஸ் ஆண்கள் மற்றும் குழந்தைகளுக்கான ஆயத்த ஆடைகள் விற்பனையை துவக்கியுள்ளது.
- கோ-ஆப்டெக்ஸ் நிறுவனம் 2006-07ஆம் ஆண்டில் ரூ.288.87 கோடி மதிப்பிற்கு கைத்தறி மற்றும் விசைத்தறி துணி இரகங்களை தமிழகத்திலுள்ள நெசவாளர் கூட்டுறவு சங்கங்களிடமிருந்து கொள்முதல் செய்து, ரூ.371.40 கோடி மதிப்பிற்கு விற்பனை செய்துள்ளது. இதில் ஏற்றுமதியின் மதிப்பு ரூ.4.41 கோடியாகும்.

கோ-ஆப்டெக்ஸின் 2006-2007 ஆம் ஆண்டின் செயல்பாடுகள்

- நெசவாளர்களுக்கு தொடர்ந்து வேலைவாய்ப்பு அளிக்கும் வகையில் கோ-ஆப்டெக்ஸ் நிறுவனம் பண்டிகை காலங்களில் மட்டும் கொள்முதல் செய்துவந்த கொள்முதல் திட்டத்தினை மாற்றியமைத்து மாதந்தோறும் கொள்முதல் செய்யும் திட்டத்தை நடைமுறைப்படுத்தி வருகிறது. இதன்காரணமாக, 2005-06-ம் ஆண்டில் ரூ.55.44 கோடி ஆக இருந்த சில்லரை விற்பனைக்கான கொள்முதல், நடப்பு ஆண்டில் ரூ.71.37 கோடியாக உயர்ந்துள்ளது.

- 2006-07 ஆம் ஆண்டில் வாடிக்கை யாளர்களின் இரசனைக்கேற்ப, கைத்தறி இரகங்களில், கோ-ஆப்டெக்ஸ் நிறுவனம் 525 புத்தம் புதியவடிவமைப்புகளை சேலைகள் மற்றும் வீட்டு உபயோக துணி இரகங்களில் அறிமுகப்படுத்தியுள்ளது.
- பிரதம நெசவாளர் கூட்டுறவு சங்கங்களின் நிதி நிலைமையை சீர்படுத்தும் வகையில் கோ-ஆப்டெக்ஸ் சில்லரை விற்பனைக்காக கொள்முதல் செய்யும் சரக்குகளுக்கு 30 நாட்களுக்குள் பணப்பட்டுவாடா செய்து வருகிறது. நடப்பு ஆண்டில் சில்லரை விற்பனைக்காக கொள்முதல் செய்த சரக்குகளுக்கு ரூ.79.99 கோடி பணப்பட்டுவாடா செய்யப்பட்டுள்ளது.
- நடப்பாண்டில், கோ-ஆப்டெக்ஸ் நிறுவனம் அதிசய பட்டுச்சேலை ஒன்றினை 1,64,492 வண்ணங்களை உள்ளடக்கி, கரையில் உலகில் ஏழு அதிசயங்களையும், முந்தியில் மதுரை ஸ்ரீ மீனாட்சி அம்மன் கோவிலையும் வடிவமைத்து உருவாக்கி, மாண்புமிகு தமிழக முதல்வர் அவர்களால் இந்த பட்டுச் சேலைக்கு "மயில்தோகை" பட்டு சேலை எனப் பெயரிடப்பட்டு, 22.11.2006 அன்று வெளியிட்டுள்ளார்கள். இந்த அதிசய பட்டுச் சேலை, கின்னஸ் சாதனைப் புத்தகத்தில் இடம்பெறுவதற்காக உரிய நடவடிக்கை மேற்கொள்ளப்பட்டுள்ளது.
- அழகிய வடிவமைப்புகளுடன் கூடிய பழைய பட்டுச் சேலைகளின் தொகுப்பினை சேகரித்து, அதன் மூலம் வடிவமைப்பு வங்கியினை மேம்படுத்தியும், சுய உதவிக் குழுக்கள் உதவியுடன் கூடுதல் மதிப்பு பொருட்களான பைகள், குழந்தைகளுக்கான ஆடைகள், ஆயத்த ஆடைகள் போன்ற இரகங்களை புதிய வடிவமைப்புகளுடன் உற்பத்தி போன்ற பல புதுமையான முயற்சியினை கோ-ஆப்டெக்ஸ் மேற்கொண்டுள்ளது.
- சுய உதவிக் குழுக்களை ஊக்குவிக்கும் வகையில், அக்குழுக்கள் தயார் செய்யும் பொருட்களை கோ-ஆப்டெக்ஸ் விற்பனை நிலையங்கள் மூலம் விற்பனை செய்து அதனால் அக்குழுக்களுக்கு தொடர்ந்து வேலைவாய்ப்பும், வருமானமும் கிடைத்திட கோ-ஆப்டெக்ஸ் உறுதுணையாக செயல்படுகிறது.
- 2006-2007 ஆம் ஆண்டில், கோ-ஆப்டெக்ஸ் நிறுவனம் தனது பணியாளர்களை ஊக்குவிக்க பல நிர்வாகச் சீர்திருத்தங்களை மேற்கொண்டது. 4 ஆண்டுகள் இடை வெளிக்குப் பிறகு, 17 சதவிகிதம் அகவிலைப்படியினை தனது பணியாளர்களுக்கு கோ-ஆப்டெக்ஸ் வழங்கியுள்ளது குறிப்பிடப்பட வேண்டிய ஒரு நிகழ்வாகும். கோ-ஆப்டெக்ஸ் நிறுவனத்தின் இத்தகைய முயற்சியினால், 132 விற்பனை நிலையங்கள் நடப்பாண்டில் இலாபத்தில் இயங்கி வருகின்றன.

தேசிய கைத்தறி கண்காட்சி – எக்ஸ்போ 2007

தேசிய கைத்தறி கண்காட்சியை சென்னையில் நடத்தும் பொறுப்பினை கோ-ஆப்டெக்ஸ் நிறுவனத்திடம் மத்திய ஐவுளி அமைச்சகம் ஒப்படைத்தது. சென்னை, கோ-ஆப்டெக்ஸ் கைத்தறிக் கண்காட்சித் திடலில், இந்த கைத்தறிக் கண்காட்சி 15.03.2007 முதல் 02.04.2007 வரை நடைபெற்றது. இக்கண்காட்சியில், தமிழகம் உள்ளிட்ட இதர மாநிலங்களிலிருந்து 91 நிறுவனங்கள் பங்கேற்றன. நெசவாளர் சேவை மையம் ஒரு பிரத்தியேக செயல்முறை கண்காட்சி கூடத்தை அமைத்து, அதில் நமது நாட்டின் பரம்பரியமிக்க இரகங்கள் காட்சிக்கு வைக்கப்பட்டன. எக்ஸ்போ 2007 கண்காட்சியினை பிரபலப்படுத்த தேவையான விளம்பரங்கள் மேற்கொள்ளப்பட்டன. இக்கண்காட்சியில், நலிந்த 15 பட்டு கூட்டுறவு சங்கங்கள் தங்களது துணிகளை காட்சிக்கும் விற்பனைக்கும் வாடகை ஏதுமின்றி அரங்கங்கள் வழங்கப்பட்டது ஒரு சிறப்பு அம்சமாகும். இக்கண்காட்சியில் ரூ.3.12 கோடி விற்பனை மேற்கொள்ளப்பட்டது.

கைத்தறி இரகங்களுக்கு வியாபார சந்தையில் விற்பனை வாய்ப்பை அதிகரித்தல்

2007-2008 ஆம் ஆண்டில், கீழ்காணும் நவீன செயல் திட்டங்கள் மூலம் ரூ.125 கோடி விற்பனையை எய்த, கோ-ஆப்டெக்ஸ் நிறுவனம் உத்தேசித்துள்ளது.

அ) கைத்தறி இரகங்களின் விற்பனையை அதிகரிக்க காஞ்சிபுரம், ஆரணி மற்றும் கோயம்புத்தூர் பகுதிகளில் உற்பத்தியாகும் பட்டுச் சேலைகள், சேலம், ஜெயங்கொண்டம், பரமக்குடி பகுதிகளில் உற்பத்தியாகும் பருத்தி சேலைகள், ஈரோடு மற்றும் கரூர் பகுதிகளில் உற்பத்தியாகும் வீட்டு உபயோகத் துணி ஆகிய இரகங்களில் அதிகளவில் புதிய வடிவமைப்புகளை அறிமுகப்படுத்த முடிவு செய்யப்பட்டுள்ளது. இத்திட்டத்தின் கீழ் தகுதிவாய்ந்ததன்னார்வ வடிவமைப்பாளர்களை ஒப்பந்த அடிப்படையில் பணியமர்த்தி, மேற்கண்ட இடங்களில் உள்ள நெசவாளர்களுக்கு, சந்தை நிலவரத்துக்கு ஏற்ற இரகங்களை உற்பத்தி செய்ய தேவையான பயிற்சி அளிக்க திட்டமிடப்பட்டுள்ளது.

ஆ) சட்டை இரகங்கள், குழந்தைகளுக்கான ஆயத்த ஆடைகள், சட்டைக்கான துணி வகைகள் போன்ற ஆயத்த ஆடை இரகங்களை அதிகரித்தல்.

இ) சேலைகள் மற்றும் சட்டைத் துணி வகைகளில், பட்டு x பருத்தி, பருத்தி x பாலியஸ்டர், பட்டு x பாலியஸ்டர் கலப்பிழைகளில் புதிய இரகங்களை உருவாக்குதல்.

ஈ) தமிழகத்தில் மட்டுமின்றி பிற மாநிலங்களிலும் 2007-08 ஆம் ஆண்டில் 200 கண்காட்சிகள் நடத்த திட்டமிடப்பட்டுள்ளது.

6.02 தமிழ்நாடு கைத்தறி வளர்ச்சிக் கழகம் லிமிடெட், சென்னை

தமிழ்நாடு கைத்தறி வளர்ச்சிக் கழகம் தனது செயல்பாட்டினை 1964ஆம் ஆண்டில் துவக்கி, கூட்டுறவு அமைப்பின் கீழ் இல்லாத நெசவாளர்களுக்குக் கைத்தறி, விசைத்தறி மற்றும் பின்னலாடைத் துணிகளின் உற்பத்தி மற்றும் விற்பனைக்காகக் கடனுதவி வழங்கும் நோக்குடன் செயல்பட்டு வருகிறது.

இக்கழகத்தின் செலுத்தப்பட்ட பங்கு மூலதனம் ரூ.429.23 இலட்சமாகும். இதில் தமிழக அரசின் பங்கு ரூ.267.00 இலட்சம் ஆகும். மீதி மூலதனமான ரூ.162.23 இலட்சம் அங்கத்தினர்களால் செலுத்தப்பட்டதாகும். இக்கழகம் தேசியமயமாக்கப்பட்ட வங்கிகளான பாரத ஸ்டேட் வங்கி மூலம் ரூ.330 இலட்சமும், பாரத பாட்டியாலா வங்கி மூலம் ரூ.220 இலட்சமும் ஆக மொத்தம் ரூ.550 இலட்சம் அளவிற்கு காசுக்கடன் வசதி பெற்றுள்ளது.

தற்போது தமிழ்நாடு கைத்தறி வளர்ச்சிக் கழகத்தில் 11846 உறுப்பினர்கள் உள்ளனர். தமிழ்நாடு கைத்தறி வளர்ச்சிக் கழகம் 2006-07ஆம் ஆண்டில் 621 உறுப்பினர்களுக்கு ரூ.237.26 இலட்சம் அளவிற்கு கடனுதவி வழங்கியுள்ளது.

இக்கழகம் 2007-08ல் கடன் அளவினை ரூ.400 இலட்சம் அளவிற்கு உயர்த்த திட்டமிட்டுள்ளது.

6.03 தமிழ்நாடு சரிகை லிமிடெட், காஞ்சிபுரம்

தமிழ்நாடு சரிகை லிமிடெட், காஞ்சிபுரம் ISO 9001 சான்றிதழ் பெற்ற ஓர் அரசு சார்ந்த பொதுத்துறை நிறுவனமாகும். இந்நிறுவனம் பட்டு நெசவாளர் கூட்டுறவுச் சங்கங்களுக்குத் தேவையான சரிகையை உற்பத்தி செய்து விநியோகம் செய்து வருகின்றது. இதனைத் தவிர நெசவாளர் கூட்டுறவுச் சங்கங்களுக்கு சூரத் சரிகை உற்பத்தியாளர்கள் மற்றும் வியாபாரிகளிடமிருந்து பெறப்படும் சரிகை மாதிரிகளைத் தரப்பரிசோதனை செய்யும் பணியினையும் மேற்கொண்டு வருகிறது. இந்நிறுவனம் எக்ஸ்ரே ஊடுகதிர் பகுப்பாய்வு இயந்திரம் மூலம் சரிகை மற்றும் பட்டு இரகத் துணிகளில் உள்ள சரிகையை எவ்வித சேதாரமுமின்றி தரப்பரிசோதனை மேற்கொண்டு வருகின்றது. இந்த தரப்பரிசோதனை வசதியின் மூலம் வியாபாரிகள், உற்பத்தியாளர்கள் மற்றும் நுகர்வோர் பயன்பாடு அடைந்து வருகின்றனர்.

கும்பகோணம் பகுதியின் சரிகை தேவையினைக் பூர்த்தி செய்ய வேண்டி தமிழ்நாடு சரிகை நிறுவனம் 1999ஆம் ஆண்டில் கும்பகோணத்தில் கிளை நிறுவனம் நிறுவப்பட்டது. அந்நிறுவனம் ஆண்டொன்றிற்கு 18000 மார்க் சரிகை உற்பத்தி செய்யும் திறனுடன் இலாபத்தில் செயல்பட்டு வருகின்றது.

இந்நிறுவனம் சூரத் சரிகை உற்பத்தியாளர்கள் மற்றும் வியாபாரிகளிடமிருந்து பெற்ற 1894 மார்க்கினை தரப்பரிசோதனை செய்துள்ளது. மேலும் எக்ஸ்ரே ஊடுகதிர் பகுப்பாய்வு

இயந்திரத்தின் மூலம் சரிகை மற்றும் பட்டு இரகங்களின் 19285 மாதிரிகளை பரிசோதனை செய்து அதற்கு கட்டணமாக ரூ.6.39 இலட்சம் வசூலித்துள்ளது.

இந்நிறுவனம் 2006-2007 ஆம் ஆண்டில் 48529 சரிகை மார்க்குகள் உற்பத்தி செய்து 49507 சரிகை மார்க்கினை விற்பனை செய்து ரூ.90.63 இலட்சம் உத்தேச லாபம் ஈட்டியுள்ளது.

தமிழ்நாடு சரிகை ஆலையின் 2007-08 ஆம் ஆண்டுக்கான செயல் திட்டங்கள்

- ◆ 2007-08 ஆம் ஆண்டில், இந்நிறுவனம் பல்வேறு இரகங்களை உள்ளடக்கிய 96,000 மார்க்கு சரிகையினை உற்பத்தி செய்து விநியோகம் செய்ய திட்டமிட்டுள்ளது.
- ◆ இந்நிறுவனம் பாலியஸ்டர் இரக சரிகையினையும் சந்தை இரக சரிகையினையும் இந்த வருடம் உற்பத்தி செய்ய திட்டமிட்டுள்ளது.
- ◆ சூரத் சரிகைக்கு இணையாக வண்ணம் மற்றும் பளப்பளப்பு அதிகரிக்கும் வகையில் இந்நிறுவனம் மின்னாற்பகுப்பு முறையில் மேம்படுத்தப்பட்ட தொழில் நுட்பத்தினை பயன்படுத்த திட்டமிட்டுள்ளது.
- ◆ இந்நிறுவனம் வெள்ளி இழை உற்பத்தியில் பொறியியல் தொழில் நுட்பத்தினை மேம்படுத்த திட்டமிட்டுள்ளது.

6.04 தமிழ்நாடு கூட்டுறவு துணிநூல் பதனிடும் ஆலை, ஈரோடு

தமிழ்நாடு கூட்டுறவு துணிநூல் பதனிடும் ஆலை, வெளுத்தல், சாயமிடல், மெர்சிரைசிங், அச்சிடல் மற்றும் பருத்தி மற்றும் செயற்கை இழை நூலினை பதனிடும் போன்ற பல்வேறு பணிகளை மேற்கொண்டு வருகிறது. இவ்வாலை ஒரு மாதத்தில் சுமார் 18.00 இலட்சம் மீட்டர் துணிகளை பதனிடும் திறன் பெற்றுள்ளது. இவ்வாலை கோஆப்டெக்ஸ் நிறுவனம், தமிழ்நாடு கதர் மற்றும் கிராமத் தொழில் வாரியம், விசைத்தறி நெசவாளர் கூட்டுறவுச் சங்கங்கள், கைத்தறி நெசவாளர் கூட்டுறவுச் சங்கங்கள், சர்வோதயா சங்கம், மத்தியச் சிறைச்சாலை, கேரள மற்றும் கர்நாடகா கைத்தறி வளர்ச்சி கழகங்கள், தனியார் ஏற்றுமதியாளர்கள் ஆகியோர்களால் வழங்கப்படும் துணிகளைப் பதனிடும் வருகிறது.

தமிழ்நாடு கூட்டுறவு துணிநூல் பதனிடும் ஆலை 2006-07 ஆம் ஆண்டில் ரூ. 11.88 கோடி மதிப்பிற்கு விற்பனை மேற்கொண்டு, ரூ.2.12 கோடி (உத்தேசமாக) நிகர இலாபம் ஈட்டியுள்ளது.

பொது நிறுவனங்கள் மற்றும் தனியார் நிறுவனங்களிலும் பதனிடும் பணி பெறப்படும் நோக்கத்தில், தமிழ்நாடு கூட்டுறவு துணிநூல் பதனிடும் ஆலையின் தகவல்கள் தெரிந்து கொள்ளும் வகையில், ஆலையில் இணைய தளம் (Website) அறிமுகப்படுத்த திட்டமிடப்பட்டுள்ளது.

6.05 தமிழ்நாடு பஞ்சாலைக் கழகம், கோவை

தமிழ்நாடு பஞ்சாலைக் கழகமானது 1969ம் ஆண்டில் நிறுவப்பட்டது. நலிவுற்று மூடப்பட்ட ஆலைகளை ஏற்று நடத்தி அதன் தொழிலாளர்களுக்கு வேலைவாய்ப்பு

அளித்தல், துணித்தொழிலுக்குப் புத்துயிரூட்ட சீரமைப்பு நடவடிக்கைகளை மேற்கொள்ளுதல் உள்ளிட்ட குறிக்கோள்களுடன் இக்கழகம் உருவாக்கப்பட்டது. தற்சமயம் இக்கழகத்தின் கீழ் இரண்டு விசைத்தறிகூடங்கள் உள்ளன. இவை முறையே தலா 96 விசைத்தறிகளைக் கொண்டுள்ள அருப்புக்கோட்டை மற்றும் சிவகிரி கூடங்கள் ஆகும். இவை தவிர கோவை, குறிச்சி பகுதியில் 12 தானியங்கி தறிகளைக் கொண்ட தறிகூடம் ஒன்றும் இக்கழகத்தின் கட்டுப்பாட்டின் கீழ் இயங்கி வருகிறது. பாலியஸ்டர் துணிவகைகளை குறிச்சி தானியங்கி கூடம், சிவகிரி மற்றும் அருப்புக்கோட்டை விசைத்தறி கூடங்களில் உற்பத்தி செய்து பல்வேறு அரசு நிறுவனங்களுக்கு தமிழ்நாடு பஞ்சாலை கழகமானது வழங்கி வருகிறது. மேலும் அரசின் இலவச சீருடைத்துணி வழங்கும் திட்டத்திற்காக வெள்ளை நிற சட்டைத்துணி, நீலநிற தாவணி மற்றும் காக்கி டிரில் ரக துணி போன்றவைகளையும் இக்கழகம் உற்பத்தி செய்து வழங்கி வருகிறது.

இக்கழகமானது 2006-07 ஆம் ஆண்டில் ரூ.18.75 கோடி அளவிற்கு வியாபாரம் செய்து, ரூ.68.25 இலட்சம் (உத்தேசமாக) இலாபம் ஈட்டியுள்ளது.

தமிழ்நாடு பஞ்சாலைக் கழகத்தின் 2007-08 ஆம் ஆண்டிற்கான செயல்திட்டங்கள்:-

- பள்ளி சிறார்களுக்கு இலவச சீருடை வழங்கும் திட்டத்திற்கு தேவைப்படும் 21.33 இலட்சம் மீட்டர் சீருடைத்துணிகளை உற்பத்தி செய்து வழங்கவும், ரூ.752.88 இலட்சம் அளவிற்கு அரசு நிறுவனங்களின் துணித்தேவையை நிறைவு செய்யவும் இக்கழகம் திட்டமிட்டுள்ளது.
- 2007-08 ஆம் ஆண்டில் அரசு நலத்திட்டங்களுக்காக ரூ.1864.67 இலட்சம் மதிப்புள்ள 78.65 இலட்சம் மீட்டர் வெள்ளை நிற சட்டைத்துணியை விசைத்தறி நெசவாளர் கூட்டுறவு சங்கங்களிடமிருந்து கொள்முதல் செய்து வழங்கவும் இக்கழகம் உத்தேசித்துள்ளது.

6.06 தமிழ்நாடு கூட்டுறவு நூற்பாலைகளின் இணையம் (டான்ஸ்பின்)

தமிழ்நாடு கூட்டுறவு நூற்பாலைகளின் இணையம் (டான்ஸ்பின்) கூட்டுறவு நூற்பாலைகளின் பஞ்சு கொள்முதல் நடைமுறையினைச் சீராக்கும் பொருட்டு டிசம்பர் 1994 ஆம் ஆண்டு துவக்கப்பட்டது.

இவ்விணையத்தின் உறுப்பினராகவுள்ள அனைத்து கூட்டுறவு நூற்பாலைகளுக்கும் தேவையான தரமான பஞ்சினை நியாயமான விலையில் நாடு முழுவதும் உள்ள பல்வேறு கூட்டுறவு நிறுவனங்களில் கொள்முதல் செய்து விநியோகிப்பதே இணையத்தின் முக்கிய நோக்கமாகும். இதற்காக தமிழக அரசு பங்கு மூலதனமாக ரூ.25 கோடியும், பஞ்சு சுழற்சி

நிதியாக ரூ.2.07 கோடியும் ரொக்கத்திற்கு பஞ்ச வங்கும் பொருட்டு இணையத்திற்கு வழங்கியுள்ளது.

2006-07 ஆம் ஆண்டில் டான்ஸ்பின் நிறுவனம் ரூ.7.58 கோடி மதிப்புள்ள 8938 பேல்கள் பஞ்சினை கொள்முதல் செய்து உறுப்பினராக உள்ள கூட்டுறவு நூற்பாலைகளுக்கு விற்பனை செய்துள்ளது. இது தவிர, நூற்பாலைகளுக்குத் தேவையான கட்டுப் பொருட்களை ரூ.19.38 இலட்சத்திற்கு கொள்முதல் செய்து வழங்கியுள்ளது.

டான்ஸ்பின் நிறுவனம் 2006-07 ஆம் ஆண்டில் ரூ.7.58 கோடி அளவிற்கு வியாபாரம் செய்து, ரூ.10.38 இலட்சம் (உத்தேசமாக) இலாபம் ஈட்டியுள்ளது.

7. 2007-08 ஆம் ஆண்டுக்கான வரவு செலவு திட்ட ஒதுக்கீடு

"கைத்தறி மற்றும் துணிநூல்" மானியக் கோரிக்கை எண்.17-இன் கீழ், 2007-08 ஆம் ஆண்டிற்கான வரவு செலவு திட்ட மதிப்பீட்டில் ரூ.52299.13 இலட்சம் பின்வரும் விபரப்படி நிதி ஒதுக்கீடு செய்யப்பட்டுள்ளது.

(ரூ. இலட்சத்தில்)

வ. எண்	திட்டம் / இனத்தின் பெயர்	வரவு செலவு திட்ட ஒதுக்கீடு 2007-08
1	இலவச சேவைகள் மற்றும் வேட்டிகள் வழங்கும் திட்டம் (கோ-ஆப்டெக்ஸ் நிறுவனத்திற்கு வழங்கப்படும் கையாளும் தொகை உட்பட)	27150.00
2	கைத்தறி நெசவாளர்களுக்கு இலவச மின்சாரம் வழங்குதல்	1120.00
3	விசைத்தறி நெசவாளர்களுக்கு இலவச மின்சாரம் வழங்குதல்	6684.00
4	கைத்தறித் துணி விற்பனைக்குத் தள்ளுபடி	4000.00
5	தீன்தயாள் உறத்தர்க்கா புரோட்சுறான் யோஜனா திட்டத்தின் கீழ் விற்பனை	7800.00

(ரூ. இலட்சத்தில்)

வ. எண்	திட்டம் / இனத்தின் பெயர்	வரவு செலவு திட்ட ஒதுக்கீடு 2007-08
	ஊக்குவிப்பு/தள்ளுபடி	
6	மகாத்மா காந்தி புங்கர் பீமா திட்டத்தின் கீழ் காப்பீட்டுக் கட்டணம் செலுத்துதல்	100.00
7	கூட்டுறவு கைத்தறி நெசவாளர்கள் சேமிப்பு மற்றும் பாதுகாப்புத் திட்டம்	400.00
8	கைத்தறி நெசவாளர்களுக்கான நல்வாழ்வு காப்பீட்டுத் திட்டம்	500.00
9	கூட்டுறவு கைத்தறி நெசவாளர்களுக்கான முதியோர் ஓய்வூதியத் திட்டம்	289.00
10	பிரதம நெசவாளர் கூட்டுறவுச் சங்கங்கள் மற்றும் கோ-ஆப்டெக்ஸ்-க்கு வட்டி மானியம்	0.01
11	மைய சிக்கன நிதித் திட்டம்	400.00
12	நல்வாழ்வு செறிவுத் திட்டம்	0.01
13	அமலாக்கப் பிரிவின் நிர்வாகச் செலவு	136.63
14	தறிக்கூடம் அமைக்கும் திட்டம்	660.00
15	புங்கர் பீமா யோஜனா திட்டம் - விளம்பர இனம்	0.01
16	நெசவாளர் தொழிற்கூடத்துடன் கூடிய வீடுகள் கட்டும் திட்டம்	50.00
17	கைத்தறி கண்காட்சி விற்பனைக்குத் தள்ளுபடி	0.01
18	தீன்தயாள் உற்த்கர்கா புரோட்சஉறான் யோஜனா திட்டம் (இதர இனங்கள்)	1525.01
19	ஜவுளி தொழில் மையங்களுக்கான உட்கட்டமைப்பு வசதி மேம்பாட்டு திட்டத்தைச் செயல்படுத்துதல்	0.01

(ரூ. இலட்சத்தில்)

வ. எண்	திட்டம் / இனத்தின் பெயர்	வரவு செலவு திட்ட ஒதுக்கீடு 2007-08
20	உயர்தொழில்நுட்ப விசைத்தறி நெசவுப் பூங்காக்கள் அமைக்கும் திட்டம்	0.01
21	விசைத்தறிக் கணக்கெடுப்பு (ஈரோடு விசைத்தறி சேவை மையத்திற்கான வாடகை)	0.25
22	கூட்டுறவு நூற்பாலைகளுக்கு வழிவகைக் கடன்	0.01
23	தலைமைச் செயலக பொருளாதாரப் பணிகள் (பணியாளர்களின் சம்பளம் மற்றும் நிர்வாகச் செலவுகள் உட்பட)	130.37
24	நிர்வாகச் செலவுகள் (பணியாளர்களின் சம்பளம் மற்றும் இதர படிசுள் உட்பட)	1353.80
மொத்தம்		52299.13

இணைப்பு -1

தமிழ்நாட்டில் உள்ள கைத்தறி செறிவுப் பகுதிகள்

வ. எண்	சரகத்தின் பெயர் மற்றும் செறிவுப் பகுதி	உற்பத்தி செய்யப்படும் இரகங்கள்	
1.	திருவள்ளூர்		
	அ	ஆர்.கே. பேட்டை	இலவச வேட்டி, சேலை திட்டத்திற்கான சேலைகள், காஞ்சி காட்டன் சேலைகள்
	ஆ	பள்ளிப்பட்டு	
	இ	திருத்தணி	
ஈ	எல்லப்புரம்		
2.	சேலம்		
	அ	அம்மாபேட்டை	பட்டு வேட்டி, அங்கவஸ்திரம், பட்டு சேலை, துண்டு, பருத்தி சேலை, கால் மிதி, ஜமக்காலம்
	ஆ	கொண்டலாம்பட்டி	பட்டு சேலை, (அசல் மற்றும் ஆப்-பைன் சரிகை சேலை)
	இ	ஆட்டையாம்பட்டி	பருத்தி வேட்டி, இலவச வேட்டி, சேலை மற்றும் சீருடை துணி
	உ	வனவாசி	பட்டு சேலை, பருத்தி சேலை
ஈ	பாப்பாரப்பட்டி	சட்டைத் துணி, துண்டு, இலவச வேட்டி சேலை, சீருடை துணி	

3.	நாகர்கோவில்		
	அ	வடசேரி	பருத்தி வேட்டி, துண்டு, சேலை, போர்வை
	ஆ	குளச்சல்	
	இ	கருங்கல்	
ஈ	பள்ளியாடி		
4.	திருச்செங்கோடு		
	அ	இராசிபுரம்	பட்டு சேலை, பருத்தி சேலை
	ஆ	மல்லசமுத்திரம்	வேட்டி
	இ	குமாரபாளையம்	காடாத் துணி, ஜமக்காளம், துண்டு
ஈ	இடப்பாடி	ஜமக்காளம், ஏற்றுமதி இரக துண்டு	
5.	திருவாரூர்		

	அ	அம்மையப்பன்	பட்டு சேலை
	ஆ	மன்னார்குடி	
6	விருதுநகர்		
	அ	அருப்புக்கோட்டை	செயற்கை பட்டு சேலை, பருத்தி சேலை, கைலி, துண்டு
	ஆ	சுந்தரபாண்டியம்	இலவச வேட்டி சேலை, பருத்தி சேலை, துண்டு
	இ	பூவீவில்லிபுத்தூர்	
	ஈ	இராஜபாளையம்	
7	ஈரோடு		
	அ	சென்னிமலை	படுக்கை விரிப்பு, போர்வை, திரை சீலை
	ஆ	பவானி	ஐழுக்காளம், போர்வை, துண்டு
	இ	கோபி	கோரா சேலை
	ஈ	ஈரோடு, காஞ்சிக்கோவில்	இலவச வேட்டி சேலை, போர்வை, துண்டு

8	கரூர்		
	அ	கரூர்	போர்வை, படுக்கை விரிப்பு, திரை சீலை, தலையணை உறை, சிறு கைத் துண்டு
9	காஞ்சிபுரம்		
	அ	காஞ்சிபுரம்	பட்டு சேலை
	ஆ	பள்ளிப்பட்டு	இலவச வேட்டி சேலை
	இ	பொன்னேரி	காஞ்சி காட்டன் சேலை
10	பரமக்குடி		
	அ	பரமக்குடி	செயற்கை பட்டு சேலை, பருத்தி சேலை
	ஆ	எமனேஸ்வரம்	செயற்கை பட்டு சேலை, பருத்தி சேலை
	இ	காரைக்குடி	லுங்கி, துண்டு, பருத்தி சேலை
11.	திண்டுக்கல்		
	அ	பழனி	டை X டை சேலை, கோரா சேலை, பருத்தி சேலை, லுங்கி
	ஆ	சின்னாளப்பட்டி	செயற்கை பட்டு சேலை, கோரா சேலை, பாலியஸ்டர் சட்டைத் துணி, பாலிகாட் சேலை, படுக்கை விரிப்புகள்
12.	வேலூர்		
	அ	வேலூர்	லுங்கி, பருத்தி சேலை, இலவச வேட்டி வேலை
	ஆ	குடியாத்தம்	லுங்கி
	இ	ஆரணி	பட்டு சேலை
	ஈ	திருவண்ணாமலை	லுங்கி, துண்டு, இலவச வேட்டி சேலை
13.	மதுரை		

	அ	மதுரை	கோடம்பாக்கம் சேலை, பருத்தி சேலை, வேட்டி
	ஆ	ட்டி. குன்னத்தூர்	லுங்கி, துண்டு, திரை சீலை, சிறு கைத் துண்டுகள்
	இ	ஆண்டிப்பட்டி	பருத்தி சேலை, வேட்டி
14.	கடலூர்		
	அ	குறிஞ்சிப்பாடி	லுங்கி
	ஆ	புலனகிரி	பட்டு சேலை, லுங்கி
	இ	விழுப்புரம்	பட்டு சேலை, லுங்கி
15.	திருச்சி		
	அ	உறையூர்	உறையூர் சேலை
	ஆ	மணமேடு	வேட்டி, அங்கவஸ்திரம், ஏற்றுமதி இரகம்

16.	கும்பகோணம்		
	அ	கும்பகோணம்	பட்டு சேலை
	ஆ	திருபுவனம்	பட்டு சேலை
	இ	ஜெயங்கொண்டம்	வெங்கடகிரி சேலை, பருத்தி சேலை, ஏற்றுமதி இரகம்
17.	கோயம்புத்தூர்		
	அ	கோயம்புத்தூர்	கோரா சேலை
	ஆ	சிறுமுகை	பட்டு சேலை, கோரா சேலை, பருத்தி சேலை,
	இ	பொள்ளாச்சி	பருத்தி சேலை, கோரா சேலை, ஏற்றுமதி இரகம்
18	திருநெல்வேலி		
	அ	கல்லிடை குறிச்சி	லுங்கி, துண்டு
	ஆ	சங்கரன்கோவில்	லுங்கி, பருத்தி சேலை, இலவச வேட்டி சேலை

இணைப்பு - 2

தமிழக ஐவுளித் தொழில் விபரம்

இனம்	இந்தியா	தமிழ்நாடு	தமிழ் கத்தின் நிலை
நூற்புத் தொழில்			
நடுத்தர மற்றும் பெரிய ஆலைகளின் எண்ணிக்கை	1808	877	1
வேலையாட்களின் எண்ணிக்கை (இலட்சத்தில்)	8.54	2.08	1
கதிர்களின் எண்ணிக்கை (மில்லியன்)	35.43	14.60	1
சிறு நூற்பாலைகளின் எண்ணிக்கை	1231	973	1
வேலையாட்களின் எண்ணிக்கை (இலட்சத்தில்)	0.40	0.34	1
கதிர்களின் எண்ணிக்கை (மில்லியன்)	3.84	3.32	1

விசைத்தறித் தொழில்			
விசைத்தறிகளின் எண்ணிக்கை (இலட்சத்தில்)	19.03	3.66	2
நெசவாளர்களின் எண்ணிக்கை (இலட்சத்தில்)	47.57	9.14	2
கைத்தறித் தொழில்			
கைத்தறிகளின் எண்ணிக்கை (இலட்சத்தில்)	34.86	4.13	2

கைத்தறி துணி உற்பத்தி (பில்லியன் ச.மீ)	6.00	0.7	1
மதிப்பு (ரூ.கோடியில்)	18000	2500	1
நெசவாளர்களின் எண்ணிக்கை (இலட்சத்தில்)	65.50	6.08	2
இதர தொழில்கள்			
மின் விசையால் இயக்கப்படும் பதனிடும் நிறுவனங்கள்	2510	985	1
கையால் இயக்கப்படும் பதனிடும் நிறுவனங்கள்	10397	2614	1
பின்னலாடை மற்றும் ஆடை நிறுவனங்கள்	8000	4000	1

இணைப்பு - 3
10வது ஐந்தாண்டு திட்டத்தில்
நடைமுறைப்படுத்தப்பட்ட சிறப்பு திட்டங்கள்
(2002-07)

வ. எண்	திட்டத்தின் பெயர்	திட்ட மதிப்பீடு (ரூ. கோடியில்)	மொத்த முதலீடு (ரூ.கோடியில்)	பணி முடிவடையும் நாள்
1.	நேதாஜி ஆயத்த ஆடை பூங்கா, திருப்பூர்	17.62	300.00	நிறைவு பெற்றது
2.	இருங்காட்டுக் கோட்டை ஆயத்த ஆடை பூங்கா, சென்னை	26.70	300.00	செப்டம்பர் - 2007
3.	ஜவுளி தொழில் மைய உட்கட்டமைப்பு வசதி மேம்பாட்டு திட்டம்	21.81	21.81	செப்டம்பர் - 2007
4.	காற்றாலைத் திட்டம், திருப்பூர்	25.00	25.00	நிறைவு பெற்றது

வ. எண்	திட்டத்தின் பெயர்	திட்ட மதிப்பீடு (ரூ. கோடியில்)	மொத்த முதலீடு (ரூ. கோடியில்)	பணி முடிவடையும் நாள்
5.	காவேரி உயர் தொழிற் நுட்ப நெசவுப் பூங்கா	33.32	76.66	ஏப்ரல் -2007
6.	வைகை உயர் தொழிற்நுட்ப திட்டம்	33.16	63.05	மார்ச் - 2008
7.	செங்கப்பள்ளி ஒருங்கிணைந்த ஜவுளிப் பூங்கா, ஈரோடு மாவட்டம்	149.45	418.05	மார்ச் - 2008
8.	பதனிடும் பூங்கா, கடலூர்	120.00	475.00	மார்ச் - 2008
9.	உயர் தொழிற் நுட்ப பூங்கா, பல்லடம்	43.35	161.34	ஏப்ரல் -2007
10.	உயர் தொழிற் நுட்ப பூங்கா கொமாரபாளையம்	34.82	125.66	மார்ச் - 2008
11.	உயர் தொழிற்நுட்ப பூங்கா, ஈரோடு	46.37	127.60	ஏப்ரல் - 2008
12.	ஒருங்கிணைந்த ஜவுளிப் பூங்கா, மதுரை	87.00	205.00	ஜூன் -2008
13.	ஒருங்கிணைந்த ஜவுளிப் பூங்கா, கரூர்	98.00	204.00	ஜூன் - 2008

என் கே கே. பி. ராஜா
கைத்தறித் துறை அமைச்சர்